
Prostavna 


Bhagevont Fransisk Xavierachem Noven ani Porob sogllea 
Göykarank chodd mhotvachi. Sogllo Göycho lók kam’ korpi vô 
dusro, ek tori Noven korunk sogllem sanddun ani sôddun, 
Saibachea Göyam ietatuch. Punn hi porob nhoich Göyant fanki 
punn Göyam bhair porian. Dekhunuch Göychea xezarchea 
rajeamnim thaun porian, hozaramninch lôk hea Novenak ani 
porbek Adlea Göyam ieta. Heach karonnak lagon, hem Noven 
bore bhaxen somarombhunk amcho Arsebisp ék Somiti nemta 
aplea Episkopal Vigara khala ani Bazilikechea Reitora sangata 
ani apunn khaxea hea Somitichea boskank hajir zata. Zata titli 
bori toiari hea Novenachi zanvchi, ani porjek otmik faido mellcho: 
ho tacho anvddo. Hem voros Devachea Utrak bhettoilam 
mhonnttóch ani amchem Povitr Pustokachem Kendr hea kamak 
zobabdar mhonn, hanv-ui hé somiticho vangddi zalom. 
Arsebispaché chitticheruch attapun, he Novenache vixoi 
zanvche oxem Somitichea vangddeank dislem ani heach khatir 
Novenache soglle vixoi hé chitticher attapun asat. Veg-vegllea 
iadnikancho sohokar gheun, hea Novenacho Sevadhorm toyar 
kela. Thoddeamnim zomea-zomeamnim ho Sevadhorm toyar 
kelo. Pustokachea xevttak tanchim nanvam diun, ami tanche 
upkar attoitanv. Uprant ho Sevadhorm nittaier ghalunk ani taka 
eksarkem rup diunk ani hanga-thói thoddem choddounk — hem 
mhojem kam' zalem. 

Hi pustika vapuddtoleank ék chotrai: Dór disak dil'lo niall 
vachlea uprant, anink mud'de zai zalear, Junhachea mhoineant 
bhair sorlolea 'Devachem Utor ani amchem Jivit — Provochonam' 
hea pustokacher nodor marchi. He soglle vixoi, te-i pustokar 
melltat mhonnttóch tancho vapor korun, tujem provochon odhik 
girest zaunchem. 

Bhagevont Fransisk Xavier Devachea Utracho khoddegant 
porgóttnnar zalo ani tem porgóttunk aplo ganv ani dés sóddun, 
Bharotant ani Góyant ailo. To aplea jivitant ani mornnant lokak 
Jezu-xim haddit asa. Bhagevont Fransisk Xavierachea Novenant 
ani Porbent vantto gheun, Devachem Utor aikun, Devachea 
Utracho móg amchea kallzant vaddcho, hoch amcho anvddo. 

Devachea Utraché Sevent, 
Pri. Manuel Gomes 
Chittnis PPVS 
Otubraché 25ver, 2007 

Novenacho Pollo Dis 


Novembrachi 24", 2007 
Vixoi: - “Deva Utor rochta ani mon’xak osmitai dita” 


Proves Git: Deva Mukhar ubo ravcheakA-10 
Udgar: Utram Modem Utor jivem B-11- 1" slok 
Bhettounnechem Git: Deva Utor amim ghetlam  C—15 
Krist Prosad Git: . Moga-vanttop D-32 
Xevottachem Git: Bhagevont Fransisk Xavierachea manak 


Survatechim Utram: - 

Pritivont Bhoinni-Bhavamnó, Monis utram vorvim aplim 

. bhavnam dusream mukhar manddta. Toxench utrantlean dusreank 

voir kaddta, budh dita, buzvonn vantt'ta ani oxem boreponn 
ximpddaita. Punn teach borabor kaim pautti utra vorvim ék monis 
dusreank niraxiponnaché vatter ghalunk xokta. Ek vaitt utor, khotti 
budh dusreank dukhachea somdirant buskollaunk xokta. 

Mon'xachea utra poros Devachem Utor odhik bollvont. 'Deva 
Utor Rochta ani Osmitai dita' — ho vixoi aiz hench sot amché nodrek 
haddta. 

Aplea Utran rochil'lé prithumechi opurbai korunk ani mon'xachi 
osmitai vollkhun gheun, taka monisponnacho man diunk panvlam 
marunk aiz Bhagevont Fransisk Xavierachea NOvenachea poilea 
. disa magum-ia. 


Prachitachi Rit: - 

1. Devachem Utor Sorg ani Prithum' Rochta. 
Somia, Rochnnent jem borem amkam mellta tachi opurbai 
korché suvater ami amchea apsvarthak lagun rochnnechi 
durdoxea kelea. Poriavoronn boxttailam ani fuddlé pillgek 
boreponn melloun diunchem chintop amchea monantlem bhair 
ghalam. Amkam bhogos! Somia, Kaklut K6r. 


2. Devachem Utor mon'xak novo jiv dita. 
Krista, Tunvem mon'xak monisponnacho man dilo. Tacho 
dorzo uklun dhórlo. Ami zalear dusreanchi beporva kelea. 
Dusreank kikont keleant. Dusreank bhorvanso diunché bodlek 

tanchem jivit fulchê adinch bavoilam. Amkam bhogos! Krista 
Kaklut Kor. 


3. Devachem Utor osmitai dita. 
Somia, dór eka mon'xa sovem zaitem borem liplolem asa. 
Nattkaiek lagun sobar pautt dusreanche gunn manun gheunk 
ami pattim urleanv. Dusreank koslea-i vaurant sondhi 
diuncheó sóddun aminch vhodd mhonn somzoleanv. Amkam 
bhogos! Somia Kaklut Kor. 


Vachpam: - 
(Poilem Vachop — 1 Mak. 6/1-13; Xubhvortoman-Lk. 20/27-40) 


PROVOCHONAK SUCHNA 


Jivitacho Onnbhov: - 

Ek pautt eka xikxokan eka xikpi bhurgeak oxem mhollem: “Tum 
kiteak upkarona! Tujean xikunk zaunchem na! Tunvem xalla 
sóddlear bori! Ho zago tuka nhoi!” Tea magir hea bhurgeaché 
avoik êk sondex boroun dhaddlo: “Tuzo put zhodd toklecho. 
Tachean xikop purnn korunk zaunchemna. Dekhun taka ami 
xallentlo bhair kaddtanv”. Xikxokachim utram avoichea kallzak bhalo 
koxim rombhlim. Tika khub khont zali punn tinnem ang soddlemna. 
‘Mhozo put zhodd toklecho nhoi. Hanv mhojea putak xikoitelim. Hea 
somazant taka vhodd monis kortolim’ — oxem chintun tinnem putak 
xikounchea avhanak dhiran ani nettan fuddo kelo. Putak xikoilo, 
vhodd monis kelo. Takach lagun aiz amkam bizlé uzvadd mell'lo. 
Tachem nanv Thomas Edison. 

Xikxokachim utram kallzant khonchoun dovril'lim zalear hi avoi 
aplea putak porzollit fuddar diunk pavchi nasli; xikxokachea utram 
vorvim niraxiponnachi gulam’ zal'li zalear hi avoi aplea puta bhitór 
axil'li girestkai sóddun kaddunk pavchi nasli. 

Mon'xachea utrak boll asa. Utra vorvim monis borem ximpddaita 
toxench utra vorvim monis khottem tem vompta. Ek borem vó 
vakhann'nechem utor dusreancho ukhol korta punn dusré vatten 
vaitt utor mon'xa bhitór rag, niraxiponn ani dusrim koddu bhavnam 
rochun haddta. 

Mon'xachea utra poros Deva Utor odhik bollvont. Tem rochta 
ani osmitai dita. Tem mon'xa bhitór novo bhorvanso rochun haddta. 
Aiz amkam porgôtt zal'lem Podvedar Utor odhik kholaien niallun, 
hem sot vollkhun gheum-ia. 

Devachem Utor: - 


Aichem Poilem Vachop Antiokus Epifanes hea razachea 
nimnnea disanchi khobor korta. Devachê Somurti add vochun 
tannem niz Judevank zaito dhumallo dil’lo. Devachi Somurt 
konn’xeak dovrun, aplea utrak tannim odhik mol diunchem mhonn 
khôr adnia porgôtt kel'li. Zaiteank Judev dhorm sôddunk ani 
onbhavarteancheó chali-riti pallunk porvangi dili. Punn ho raza 
Deva von podvedar nhoi! Hench sot jivitachea nimanneam 
disamnim to khaxa vollkhun gheta. Devaché Somurtik odhik podvi 
ani boll asa mhonn taka sid’dh zata. 


Aichea Xubhvortomanant kaim Saduki Jezuk utrak sampddaunk 
ani Tachi porgóttnni nirfoll korunk panviam martat. Tanchea utra 
mukhar Jezuchem Utor bollvont mhonn aichem Xubhvortoman 
amkam khatri dita. Aichea Xubhvortomanant, xastriantlea 
tonddantlean, him utram amkam melltat: "Guruji Tunvem borem 
sanglem" (20/39). Jezuchea tonddantlean bhair sorta tem Utor 
borem. Aichem Xubhvortoman somptanam amkam oxem-i mellta: 
"Ani tea uprant ani konnakuch taka vichar korunk kalliz zalem na" 
(20/40). Devachea Utra mukhar mon'xachim xanneponnam vó 
vhoddponn cholonam. 


Devachem Utor rochta: 


Hem sot Utpotichea pustokacho boroinnar amcheam dolleam 
mukhar dovorta. Poilo ovesvor dusream raxttranchea devam poros 
Sorvespor Dev kitlo mhonn Bollixt ani Podvedar tem dakhoun dita. 
Dusream raxttranche dev kitem tori gheun rochtat (they create with 
something) punn Sorvpodvedar Dev utran rochta (God creates out 
of nothing through word). To uloita ani kitem tori borem ghoddun 
ieta (Ut. 1/1ff). Izaias Provadi Devachem Utor pausak ani borfak 
sor korun, tantunt axil'lo rochun haddpacho gunn spoxtt korta (/z. 
55/10-11). Hebrevank boroil'lé Chitticho boroinnar Devachea 
Utrachi podvi mon'xak ugddapi korta (Heb. 4/12). Bhagevont Paulu 
Timotak boroun Devachem Utor xikovnn dita, chuki kaddun 
dakhoita, nittaier ghalta ani oxem mon'xak promannikponnachea 
margar ghalun novo zolm dita mhonn khatri dita (2 Tim. 3/25-17). 


Devachem Utor mon'xak osmitai dita: 

Utra vorvim rochlolea jiv pranneamchi tenkxi mhollear monis. 
Taka Dev Apnna sarkem dita. Taka kherit odhikar favo korta. Monis 
zonnavorank nanvam ditam. Fokt mon'xa kodde Dev son'vad korta 
('hanv-tum' sombondh fokt mon'xa ani Deva thaim Utpotichea 
pustokant disun ieta). Patkam zallant ghuspun uril'lea mon'xak 
fuddaream, provadeam ani Aplea khaxa Puta vorvim Dev mekllik 

dita. Provadi Devachem tem Devacheach nanvan uloun mon'xak 
udorgoticho marg dakhoitat. Jezu-i Utra vorvim pekoita, xikoita ani 
xiddkaita. Oxem, mon'xachem khaxelponn ani vorteponn rakhun 


dhórta. 


Amcho Zobab: - 


Devachem Utor Rochta 


Povitr Pustok ‘rochunk’ hea utrak Hebrev bhaxen ‘bara’ hem utor 
vapuddta. ‘Bara’ mhollear 'unchamolachem vô novem kitem tori 
rochun haddop'. Devan Utra vorvim rochun haddil'leak kherit 
mol asa; tantunt zaitem borem liplolem asa. Rochnnechi opurbai 
korun, hi rochnnam samballunk ani rakhunk amkam vhodd 
avhan. Devan amkam odhikar dila zalear to amkam zai toso 
vapddun rochnnechem Povitrponn boxttaunk nhoi punn tichi 
opurbai korunk. 


Rochnnechea vaurant mon'xak kherit vantto asa. Monis bhaxa 
utranchi bhaxa. Amchea utram vorvim mon'xak khala uddounk, 
nanv ubounk vó fottkiri govai diunk nhoi punn bhorvanso rochun 
haddun, taka veg-veglleam poristhitini novo jiv diunk amchem 
karia. | 

Aiz monis aplea utrak odhik mol dita. Aplea bollacher patieta. 
Devachea Utrachi sfurti gheunchi sôddun udorgothichea nanvan 
apnnak zai tench korta. Devachea Utrachem boll odhik vollkhun 
gheunk ani Dev naxil'le bhaxen jieunchi tallnni poisaunk amkam 
zonn-ekleak kherit apovnnem. 


Devachem Utor osmitai dita 


Dór-ek monis kherituch. Taché bhitór khaxelponn liplolem asa. 
Jezun aplea Utra vorvim sobar zannank hem khaxelponn 
vollkhun gheunk ut'tejon dilem. Patkeam sovem boreponn 
polleun tanchi osmitai rakhun dovorli. Sadhea kharveam bhitór 
axillem boll polleun tankam dhormdut zaunchem bhag favo 
kelem. Nattkai poisaun dusream sovem axil'lea boreponnacher 
dampnnem ghalché suvater, dusreanche gunn fulounk mozot 
korunk amché mukhar ek avhan asa. 


Mon’xak amché faskent ghalun, amkam zai toxem tannem 
jieunchem — hi tallni amkam sobar pautt 6ddta. Kuttumbachea 
vangddeam modem toxench somajik mollar mon’xak ap-aplem 
khaxelponn jieunk sondhi rochun haddunk amkam ek karia 
asa. 


- Otmik toxench dusream-i mollar udorgotichim panviam marunk 
amkam Devachem Utor xikoita. Utra vorvim Dev mon'xak Apli 
khuxi porgôtt korta. Dei Verbum, 21 oxem mhonnta: ‘Povitr 
Pustokant Dev mogan Apleam bhurgeank bhettunk ieta ani 
tanché kodde uloita’. Fokt mon'xachean Deva thaim sonvad 
korum ieta. Povitr Pustok vachun ani niallun Deva thaim sonvad 
korunk ani oxem promanikponnaché vatter cholunk amkam 
kherit apovnnem. 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 43. 


Bhavartheanchim Magnnim: - 

1) “Guruji, Tunvem Borem sangleim” 
Amche Otmik fuddari guruji! Tannim Devachea Utracho odhik 
kholaiean niall ani obheas korun, Devachea Utrachem 
boreponn porjek diunk, Bapa lagim magum-ia. 


2) “Hanvem vaitt kelam tacho mhaka ugddas ieta” 
Apsvarthak lagun, rochnnecho ibadd korunk nhoi punn ti 
sambhallunk ani rakhunk amchea razki fuddareamnim apnnak 
toxench nagrikank khorem marg-dorxonn diunk, Bapa lagim 
magum-ia. 


3) “Devan Apnna sarkeacho mon’xak rochlo” 
Ap-apnnachi toxench dusreanchi osmitai vollkhun gheun ami 
zonn eklean Povitr Sobhent amcho vaur urben fuddem 
vhorunk, Bapa lagim magum-ia. 


4) (Heam disamni nirmann zal'lé gorjé pasot korchem). 


WORLD KONKRNI LIBRARY 


“Only the Bible has th: Acen No: 001796 
to the problems of today A woud.” 
re John Haggat 


Novenacho Dusro Dis 


Novembrachi 25", 2007 


Amcho Somi Jezu Krist sogtta-sorvancho 
Raza — hachi dobajik porob 


Vixoi: - “Jezu Rai — Devachem Utor — gunnest" 


Proves Git: Zoi Jezu (R-43) 
Bhettounnechem Git: Gonva-konnto barik holkeo (C-17) 
Krist Prosad Git: Jezu-xim leiat (D-21) 
Xevottachem Git: Bhagevont Fransisk Xavierachea manak 


Survatechim Utram: - 

Pritivont Bhoinni-Bhavamnô, Aiz Vixv Povitr Sobha Jezu Krist, 
Sorvam-Sogttancho Raza — hachi dobajik Porob somarombta. Aiz 
Povitr Sobha, Sevadhormik Vorsachea nimannea satolleant bhitôr 
sorta. Aiz ami, Bhagevont Fransisk Xavieraché porbeché toiarent 
dusrea disant asanv. Aichea disacho vixoi mhollear, “Jezu Rai — 
Devachem Utor — gunnest". 

Jezuchea Raiponnacher niall korop mhollear, nhoi taché 
podvecher — nhoi tachea bollacher — nhoi tachea vhoddponnacher, 
punn Jezu amchea Kristi Jivitachi Bhorti. Zonn eklo Kristi Bhavarthi, 
Jezun dilolea jivitaché bhorten vaddot veta. Hi vhadd, bori ani sarkhi 
zaunk, Devachem Utor amkam bollan bhorta ani amchem Kristi Jivit 
Gunnest korta. 

Bhagevont Fransisk Xavieran Devachea Utrak pallo dilo, Jezuk 
aplea jivitacho maz kelo ani heach khatir tachem jivit gunnest zaunk 
pavlem. 

Amchea jivitachem somorponn Jezuk korun, Devachea Utraché 
sfurten, tem gunnest korunk hea misant amkam kurpa magum-ia. 


Prachitachi Rit: - 

1. Jezu amchea jivitacho dhoni ani raza mhonn zannom zaun- 
ui, sonvsari vhoddilank, vostunk, ievzonneank ami pallo dila 
ani tanchea margdorxonnam pormannem ami jieleanv. Somia 
Kaklut Kor. 

2. Devachem Utor amchea jivitak sarkhi ani bori vatt dakhoita 
mhonn zannom zaun-ui, taché xikovnné pormannem ami 

jieunk vavrunk nanv. Krista Kaklut Kor. 


3. Devachem Utor amchem jivit gunnest korta mhonn zannom 
zaun-ui, amchea jivitant niz novsornni haddunk ami vavrunk 
nanv. Somia Kaklut Kor. 


Vachpam: - 
(Poilem Vachop — 2 Sam. 5/1-3; Dusrem Vachop — Kol. 1/ 
12-20; Xubhvortoman — Lk. 23/35-43) 


PROVOCHONAK SUCHNA 


Jivitacho Onnbhov: - 


Halinch amchea Göyant, Rajki mollar kitem ghoddlem tacho 
amkam ugddas astolo: Junhachea mhoineant, Vidhan Sobhecheô 
venchnnuko zaleô. Tachê poilim, vixex Pokxeamnim aple umedvar 
nomiarle. Ganvam-ganvamnim vochun, Pokxachea bhageleamnim 
virodhi Pokxeamchi toxench Umedvarachi khoraien ttika keli ani fokt 
aplo Pokx Göyche porjechea boreponnank vavurtolo mhonn aplo 
‘manifesto’ jahir kelo. Venchnnukecho nikall ailea uprant, 
‘manifesto’ melo ani amdar aplem boreponn sódun, addkam- 
naddkam korunk laglet. Virodhi Pokx ani Amdar, venchnnuke adim 
‘dusmanache dusman’ aslolet, te atam ‘eka-meka pasot jiv ditole’ 
ixtt zalet. Urlolem kitem zalem ani zata, tem sangchi goroz na. Punn 
oxem Göyant kiteak ghoddlem ani ghoddta zait? 


—- Kiteak he monis apsuvarti ani aplem boreponn sódtole monis 
mhonn zannom zaun-ui, porjen tankam aple fuddari (raza) 
mhonn venchun kaddle ani tankam tenko dilo. 


—- Kiteak he monis aplea utrantlean porjek fottoitat mhonn 
zannom zaun-ui, porjen tanchem utor gunnest mhonn mandun 
ghetlem. 


Devachem Utor: - 

Devan Sauluk Israel Porjecho poilo Raza nomiarlo. Tachea 
uprant, Davidak toiar kelo. Sauluche Rajvottkechea vellar legit, 
David porzoll'lo ani porjen Davidak aplo Raza zaunk venchun 
kaddlo. Davidan hem karia manun ghetlem ani Deva mukhar, porjé 
lagim êk korar sthaplo (Poilem Vachop). 

Jezu orombak thaun Raza ani Jezuchem Raj soddvonnechem, 
patkanchea bhogsonneamchem mhonn Bhagevont Paulu 
Koloskarank Chitt boroun xikoitanam, amkam hea Rajeachim 
bhagidaram keleant mhonn kollit korta (Dusrem Vachop) 

Zorui kebaddam korun, Jezuchea khursacher, ‘Judevancho 

Raza’ mhonn togtto marlolo, torui khursachea polongar thaun, Jezu 
aplem Raiponn dakholl korta. Aplea sangata khursar mortolea 
ekttea chorak, aplea Sukhachea Rajeant svat bhasaita 
(Xubhvortoman). 


Amcho Zobab: - 
Jezu Krist Devacho Sobd (Utor) ani Tannem Devachem Utor 


aplea Utrantlean porgóttlem ani Jivitantlea hea Utrak govaiki dili. 
Heach khatir, porjen (punn nhoi dhormik ani rajki vhoddilamni) taka 
aplo Fuddari v6 Raza mhonn mandun ghetlo ani tacho pattlav kelo. 
Tachea mornna ani jivontponnam uprant, hea tachea Utrak ani 
Jivitak odhik orth ailo. Haka lagun, odhik porjen tacho pattlav kelo, 
tachem utor ani jivit onnbhoviem-apnnailem, ani takach aplea 
jivitachem somorponn kelem (martirponn). 

Ami Kristanvam, Jezuchim pattlavdaram, mhonnge Jezuk amcho 
fuddari mhonn ami manun ghetla ani tachea Utrachea-Jivitachea 
onnbhovan, ami amchem jivit gunnest korunk sôdtanv. Hem Utor 
amchea jivitant khorench gunnest zatolem zalear: 


1. Devachea Utrachea adharan amchea jivitachi chovkoxi 
ami korunk favo: 

Adhunik kallachea mon’xachi dixa mhollear hea 
sonvsarant khuxal jievop, sompeponnam asop, girest zavop, 
podvi zoddop, adi. Zaité pavtti, hi dixa Kristi jivitachi dixa nhoi 
mhonn zannom astamnai, monis hi dixa apnnaita ani ticho to 
gulam' zata. Osle monis Kristi dhormantui amkam melltat ani 
te 'Kristanvponn naslole Kristanv' koxe jietat (Christians 
without Christianity). Oslé poristhitint, 'kristanvponn' fokt riti 
pallpachem, festam — devosanvam korpachem zata. 

Hea khatir, Devachem Utor amchea jivitant gunnest 
korunk, Devachea Utrachea adharan, amchea jivitachi gót 
khoinche doxer pavlea, ti ami vollkhun gheunk goroz. Hem 
kortanam, totvanchi uzot zatolich (conflict of values). Punn 
Arsebisp Filipe Neri Ferrao, aplé Gonvilik Chittint amkam 
ugddas korta, "Devachem Utor kitem nokllo mhonn na, 
Devachea Utra lagim kitem ghoddona mhonn na" (GC 4.3). 
Devachem Utor amchem bhitorlem jivit topasta. 


2. Devachea Utrachea adharan amchem jivit niz Kristi jivit 
korunk favo: 

Amchea Kristi jivitacher êk dhanvti nodor bhonvddailear, 
dhormik jivita ani bhovxik jivita modhem amkam vhodd 
vegllochar disun ieta. Ami Misak vetanv, novenam kortanv, 

retirant vantto ghetanv, Povitr Pustok legit vachtanv-nialltanv, 
punn hem sogllem amchea jivitachê chalint ani vagnnukent 
disun ienam. Dhormik kariavolli amchea dhormik jivitak ek 
jevonn koxem punn hem dhormik jivit amchea bhouxik jivitant 
folladik zainam zalear, koslo faido. 

Hea khatir, Devachem Utor amchea jivitant gunnest 
korunk, Devachea Utrachea adharan, amchea jivitachi 
novsornni ami korunk favo. Adlem sóddun diun, adhunik chal 
apnnaunk sompem zaunchem na, punn Arsebisp Filipe Neri 
Ferrao, aplê Gonvllik Chittint amkam ek avhan dita, 
"Devachem Utor amcheó liploleó chuki amchea dolleam 
mukhar haddun, tantlim mekllim zaunk amkam ulo korta to 
ami aikunchi goroz asa” (4.3.1). 


Devachea Utrachea adharan amchem jivit Jezuchea 
Fuddariponnam khal dovrunk favo: 

Adhunik mon'xachem jivit eka zonvara sarkhem zait veta. 
Ek zonvar apleak jevonn dita ani borem korta, tacher visvas 
dovorta. 

Ek pavtti khuim, ek dukor ani mazor oxi gozal kortalint: 

Dukor: Mhozo dhoni kitlo boro, mhaka borem-borem 
jevonn dita ani khuxal dovorta. Punn tuka fokt urlole kantte 
ghalta. 

Mazor: Hoi! To tujea mogan korta mhonn somzonaka. 
Tuka motto korit zalear, tuka marchea vellar, odhik duddu 
taka melltolet mhonn ugddas dhor. 

Arsebisp Filipe Neri Ferrao, aplé Gonvllik Chittint amkam 
xiddkaita, “Aichea somazant, mon'xam modhem, apleó chuki 
lipoupa sarkeó vó chuki nhoich mhonnpa sarkeó chali 
nirmann zatat” (4.3.3). 

Duddvanché axek lobdon vó aplim kama korun 
gheunchea nimitan, monis somajik-rajki-arthik fuddareancho 
gulam' zata. Osleam fuddaream mukhar, aplem monis- 
vhoddponn legit ibaddta. 

Hea khatir, Devachem Utor amchea jivitant gunnest 
korunk, Devachem Utor amkam Jezu Fuddareachi dekh dita. 
Fuddari koso, Jezun sotachi, nitichi, sevechi, bhogsonneachi, 
bhageliponnachi, mogachi pod'doti vapuddleot. Fuddari koso 
porjechem boreponn, tacho mukhi hetu zalo. Fuddari koso 
porjé pasot to jiv diunk toyar zalo. 

Oslem, fuddariponn adhunik kallar jieunk ani oslea 
fuddareank tenko divop sompem nhoi. Oslea fuddareanchea 
pattlean vochot zalear vó oslem fuddariponn ami choloit 

zalear, amkam sonvsari faido kosloch aschonam. Punn 
amchea jivitacho xevott kitem zait? Hea sonvsarantlem biradd 
thoddeanch disanchem; amchem sasnnachem biradd 
mhollear Deva sangatan jieop. Punn zaitê pavtti, “/t is better 
to have one bird in the hand, than two in the bush” oslem 
chintop korun, monis vaitt mon’xancho, banddavollincho, 
ievzonneancho gulam’ zait veta. Hea khatir, Arsebisp Filipe 
Neri Ferrão amkam ulo korta, “Kristi rajki ani somajik 
fuddareamnim Devachea Utrachea probhavan ék chollvoll 
nirmann korun, tea bandavollincher ani mon’xancher 
gombhirtaien vichar korunk zai’ (4.3.3.). 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 51. 


Bhavartheanchim Magnnim: - 


1) Pap Saiban, Bispamnim ani ladnikamnim, Devachem Utor 
Gunnest mhonn vollkhun, Bapachea porgôttnechea vavran hea 
Utrak poilo-voilo zago diunk ani teach Utrache kalljidar soinik 
zaunk tanchi ghottai zalear puro mhonn, Bapacho axirvad 
tancher magum-ia. 


2) Aichem Rajkaronn sorkaran dil'lea totvancher nhoi punn zonn 
ekleachea avddicher dhorlolem asa. Devachea Utrachea 
adharan amchem rajkaronn choloitoleanchim mona 
uzvaddaun, jem vaitt cholta tem nopoit zaunk, Bapacho adhar 


tankam magum-ia. 


— 

— 


Amchea Ghorabeant aiz T.V., mobile, stereo, motorcycle, 
gaddiank zago asa punn Devachem Utor dovrunk ani tem 
vachunk amché lagim zago na ani véll-ui bhi na. Amcheó gorzó 
ami vollkun gheunk ani favo to man ani resped Deva-Bapak 
tachea hea Povitr Utrantlean ami diunk pavunk amkam xikoi 
mhonn, Deva lagim magum-ia. 

w 


Devachem Utor gunnest, tech bhaxen ami gunnest zaunk 
Bapacho ulo amkam. Aicho somaz borem sôddun vaittak veng 
marit asa. Devachea Utrant mellta tim totvam apnaun amchem 
jivit vaittantlem bhair kaddun Bapak man'ta té porim gunnest 
korunk, Tachoch adhar magum-ia 

— 


Ami amchem jivit jietanam Jezuchi xikovnn monant ghott 
khonchovun sota ani niti khatir vavrunk ani hea vorvim 
Devachem raj hea somazant sthapun ieum mhonn magum-ia. 

Novenacho Tisro Dis 


Novembrachi 26", 2007 


Vixoi: - “Deva Utor jivitak novi dixa dita" 


Proves Git: Novem git rochun gaiat (A-21) 
Bhettounnechem Git: Bapak mandnam (C — 8) 
Krist Prosad Git: Kalliz mhojem tuk’ otrekta (D — 24) 
Xevottachem Git: Bhagevont Fransisk Xavierachea manak 


Survatechim Utram: - 
Pritichea Bhoinni-Bhavamnó, 


Aichea somazant monis zori apleak nanv zoddun gheunk sôdta 
vô apli udorgot korunk ievjita zalear, kaim nemam pormannem 
tannem aplim panviam marchim poddta. He sonvsari nem’ mon'xank 
nanv zoddunk, sonvsari vhoddponn mellunk tenko dita khorem 
punn oxem kortanam zaiteank dukhoita, unnem korta ani hé toren 
aplo fuddar dusreank chepun surokxit ghoddun haddta. 


Bapachi ievzonn oslich kai? Hech nem’ pallunk To amkam ulo 
korta tôr? Na, urfatem zalear amcho Bap amkam êk veglich dixa 
dita. Aplea utra vorvim apunn dakhoita ti vatt sonvsari mona 
poros kitli veglli asa tem Bap amkam kollit korta. Tôr heach 
Devachea utrak aitim ravun, tachea uzvaddan Jezu dakhoita 
ti novi dixa ami dhôrunk, Bhagevont Fransisk Xavierachea 
Novenachea tisrea disa magum-ia. 


Prachitachi Rit: - 

Jezun aplea Bapachea uleak zap diun To monis zalo ani amkam 
patkantli soddvonn zóddun ghetli. Amcho mogall Bap aiz amkam-i 
apli xikovnn aplea utrantlean dita. Amchem vaitt sôddun diun êk 
novi dixa To amkam dakhoita punn hem Tachem utor ami nakarlam, 
favo to zago ami Taka amchea jivitant diunk na ani oxem korun 
Dev Bap dakhoita ti dixa ami gheunk na. Tachea uleak Jezu 
bhaxen zap diunk na. Amkam bhogos. 

Somia, Kaklut Kór, Krista Kaklut Kór, Somia Kaklut Kor. 


Vachpam: - 
(Poilem Vachop — Dan. 1/1-6. 8-20; Xubhvortoman — Lk. 21/ 
1-4) 

PROVOCHONAK SUCHNA 
Jivitacho Onnbhov: - 

Internetacher, Tommy hea tornatteachea jivitachi kotha diloli 
asa. Tornatto koso, heram tornatteam bhaxen tachem jivit — soro 
pievop, cheddvam pattlean vochop, motorcycle fast cholovop, 
panvla panvla gallieo marop ani adi. Tachea avoi-bapain ani 
tachea borea ixttamnim heô sonvoiom vaitt mhonnun taka 
sangloleô. Punn tornattem rogot tem, jivall, kitem korchem tem 
somzona. Osoch êk dis motorcycle fast choloitana marekar 
obsoegak sampoddta ani tache donui paim katortat. “Moddlolem 
kodel konnak naka” oxi tachi got'th zali. Zanchi budh to ghetalo, 
zankam to aple ixtt mhonnun somzotalo, tannim taka sôddlo ani 
to eksuro zalo. Hea vellar tachim avoi-bapui tachea hatant Povitr 
Pustok ghaltat. Devachem Utor tachea kallzak bhalo koso topta. 
Adlea vaitt jivitacher niall korta. Devachem Utor tachea jivitak novi 
dixa dita — ji dixa taronnak pavoita. Hich dixa dusreank diunk, 
Devachem Utor porgôttunk tachi itsa. Punn koso porgótt'tolo? 
Tachean tôr cholunk ani bhonvunk zaina! Supurlea kagddancher 
Devachem Utor boroun to aplea zonelantlean bhair uddoita ani oso 
rosteacher vhoddlo punz zata. He kagddache kuddke kitem tem 
polleunk lokacho husko ani oxé toren vatter choltoleank Devachem 
Utor pauta. 

Bhurgeank, tornatteank, avoi-bapaink, zanntteank diunk 
somaza lagim zaitem asa. Poilé nodren somaz dakhoita ti vatt bori 
dista. Ami eka-mekachi bud'dh ghetanv, punn zait ghoddie Devachi 
bud'dh gheunk visortanv. Devachi bud'dh Povitr Pustokant mellta. 
Khori vatt, novi dixa Devachem Utor amkam dita. Tommyn ji vatt 
dhórli ti nisonttonnachi punn jednam Devacho niróp taka mell'lo 
tednam tannem novi dixa ghetli — dixa ji taronnak pavoita ani 
vaittantli nivarta. 


Devachem Utor: - 

Aichea poilea vachpant Daniel provadiak ani tachea sangateank 
raza sonvsari vatt dakhoita — kha ani pie punn Daniel provadi 
Devan xikoiloli vatt zorui teagi, koxtti, ti vatt dhôrta ani Dev tankam 
. fottoina, Devachea Utracho monis, Devachem Utor tachea jivitak 
novi dixa dita. 

Aichea Xubhvortomanant, zaitim mon’xam pettent dan ghaltat 
punn Jezu zannem soglleam von thoddem ghatlem tê vidvek 
vakhannta. He poristhitint somaz konnak vakhanntolo aslo? Chodd 
duddu-ghalta taka nhoi? Somaz cholta toso Jezu cholona. Jezu, 
Devacho Sobd, tachea jivitak Devachem Utor dixa dita. Apnnak 
faido mellchea monan Dev amkam udhar zaunk apoina. Lokan 

polleun apleak man-abru mellchea monan vô subez asa tem 
ghatlear mhaka kainch nuksann zaina, oslem mon zaiteanchem 
zalem punn vidhvechem asunk na. Aplo faido pollenastana, 
apnakuch unnem korun, dhin'vaxi monan tinnem dan kelem dekhun 
Jezu tika vakhannta. 

Adanv-Even patok adarlem tednam mon'xan patkachi vat dhórli. 
Punn Jezun, novea Adanvan, mon'xachea jivitak novi dika dili, novo 
bhorvanso zagoilo, taronn zhoddun ghetlem. Heach pasot tannem 
mhollem, “Hanv Vatt, Sot ani Jivit” mhonnge, sotachê vatten cholta 
taka jivit melita. Hi sotachi vatt Devachem Utor amkam dakhoita. 
Somaz rund darvontto dakhoita punn Devachem Utor oxir 
darvontteantlean cholunk apoita. 


Amcho Zobab: - 

Aiz zaitim mon'xam donations, sponsors ditat. Kitem mon 
tanchem? Poilo prosnn tancho, kitlo 'crowd' astolo? Tea 
pormannem sponsors! Igorjek donation dilem, padrvigaran 
vachunk na, zhogddim! Mhozo bapui sompla, hanvem donation 
dilam tem tachea mornnachea misar vachunk zai. Sobar pavtti 
amchem dhoronn oxem zata: Income tax bhórche bodlek tech 
duddu Igorjek dium-ia. Elisanvam lagim pauleant. Igorjek duddu 
dium-ia, tiatr funkott dakhoum-ia. Donation diunk, somazachi dixa 
osli. Devachem Utor kosli dixa dita zait? Devachem Utor sangta, 
tuzo dhavo hat kitem korta tem uzvea hatak kollunk zaina. Jezu, 
te vidhvek vakhannta. Zalear, ék boro dekhnnar koso donation 
dhi, igorjecho ani porjecho faido polle, tuzo adhav pollenaka. 

Serkar, somaz sangta 'nirodh vapddat'. Doganch bhurgim puro, 
zolm bondi korunk addeche upai vapddat, gorbpatt korat, oxem 
mhonnttat. Dev jivitacho Dhoni. To jivit dita zalear to jivitacher add 
kednanch ieunchona. Ami konnachem dhoronn ghetanv? 
Somazachem vó Devachea Utrachem? Deva Utor novi dixa dita 
ani tich khori vatt. 

Somazak mouza mhollear khuxalkai. Jev, pie, pozoddponn kór, 
tuka vaitt kortoleak jivexim mar, chor, nagoi ani adi. Khori khuxalkai 
khursant asa. Somajik vostu dolle dipkaitat khorem punn 
nisonttonnak pavoitat. Sogllim chint'tat, sangtat tem sarkhem oxem 
nhoi. Deva Utra onnbhovan ami somazak bodlunk zai, mon'xank 
novi dixa diunk zai. 

Bhagevont Fransis Xavier, zaché porbek ami toiari kortanv, 
tannem-i sonvsari dixa dhórli — vhoddlo man, fanki nanv, duddu, 
podvi ani adi., Devachem Utor taka pavlem ani tannem novi dixa 
ghetli. Nové dixen taka bhagevontponnacho rosto dakhoilo, 
tannem ho rosto dhórlo ani vhoddantlo vhodd bhagevont to zalo. 

Hem voros Devachea Utrak bhettoil'lem voros. Heach nimitan 
Arsebisp Saiban Gonvllik Chitt boroilea. Ti ami vachunk zai ani hê 
chitticher attaplolim magnnim asat, tim ami dispottim korunk zai. 
Hi Bispachi Chitt asloli pustika amchê lagim asa zait? Na zalear 
aizuch ti ghe. Tannem amkam aplê porjek hoch ulo marla — Deva 
Utra onnbhovan novi dixa gheiat. Patki jivit sôddun Deva Utor 
apnnaiat. Tôr, Deva Utra onnbhovan jivitak novi dixa gheunk hea 
misachea bolidanant amkam kurpa magum-ia. 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 65. 


Bhavartheanchim Magnnim: - 


1) Amchea Bhagevont Bapan, Gonvili Bapamnim ani iadnikamnim 
Deva Utrachea uzvaddan aplé porjek Sorgincho Bap dakhoita 
ti dixa dhôrunk, tankam utsahit korunk favo to tenko ani urba 
diunk, Bapachem boll ani kurpa tankam magum-ia. 


2) Rajkarbar choloitoleamnim nhoich fokot sonvsari nemam 
pormannem punn Jezun dakhoil'lea totvamnim aplem jivit 
manddun haddunk ani oxem korun porjechea boreponnam 
khatir tànnim aplem jivit khorchunk Bapacho adhar tankam 
magum-ia. 

3) Sonvsar dakhoita ti vatt rund punn Jezun xikoil’li ani jieun 
dakhoil'li vatt oxir. Sompem tem venchun kaddunk amkam tallni 
ieta punn êk Kristi monis koso Devan mhojé mukhar avhan 
mandilam Taka hoikar diunk, mhojé bhitôr Tannem boll dilam. 
Dôr oslea avhanank Jezucheruch patieun fuddo korunk, 
Bapacho adhar magum-ia. 


4) Aiz Göyam broxttacharachea fasak sampoddlam. Göykar, 
mon’xak nhoi bogor poixeank odhik man dita. Devachea Utrak 
amchea ghorabeamnim agi zago diunk ani taché sfurten 
amchea jivitachi novsornni, ami korunk pavonk, Deva lagim 
magum-ia. 


+ 

Novenacho Chouto Dis 


Novembrachi 27", 2007 


Vixoi: - “Deva Utor mon'xank ektthaita ani 


somudai korta" 
Proves Git: Dev amcho Bap (A — 16) 
Bhettounnechem Git: Dennim amchim (C — 14) 
Krist Prosad Git: Jieunu, jieunu (D — 22) 
Xevottachem Git: Bhagevont Fransisk Xavierachea manak 


Survatechim Utram: - 

Mogall Bhoinni-Bhavamnô, Devachem utor podvedar ani 
bollvont. Tench Devachem utor ami amchea ghorabeant, 
somudaiant vachtanv, nialltanv ani jivitant pallunk proitn kortanv. 
Aiz mon'xak veg-veglleó vostu eka-meka thaun pois kortat ani 
monis apunnuch ekmullo ravun aplem jivit jieunk sódta. "Devachem 
utor mon'xank ektthaita ani somudai ghoddta" — ho aichea 
sevadhormacho vixoi monant dhórun Devachem Utor amkam 
amchea kuttumbant, somudaiant, somazant ekvottachem hatiar 
zaunk ani ami soglleamnim aplem jivit Devachea Utracher bandhun 
haddunk ani hé bhaxen amcho somudai jivall, ekvottacho korunk 
hea Povitr Misant Bapachi kurpa amkam magum-ia. 


Prachitachi Rit: - 
1. Somia, amchea ghorabea 2 5 hea 


somudaiachea vangddeam modhem da Kaiechem vikh 
ami voplam. Amkam bhogos. Krista Kaklut Kor. 


3. Somia, amcho somaz vaittachea somudaiant buddot asa, vaitt 
ximpddot veta. Hea vaittant ami guneanvkari zatanv. Amkam, 
mhaka kiteak poddlam? Oslem mon gheun ami jietanv — 
Devachem utor somaz novo korunk uzvadd ghalta. Amchea 

somazant Xubhvortomanachea muleank zago diunk visorleanv. 
Amkam bhogos. Somia Kaklut Kor. 


Vachpam: - 
(Poilem Vachop — Dan. 2/31-45; Xubhvortoman — Lk. 21/5- 


11) 
PROVOCHONAK SUCHNA 


Jivitacho Onnbhov: - 

Eka somudaiant oxem ghoddlem: zaitoch kall dusmankaiek 
lagun don ghorabe eka-meka lagim uloinasle, eka-mekager bhett 
korop na, funksavamnim vantto ghevop na, Saibinnik pasun eka- 
mekager vochunk toiar nasle. Saibinnichi manddavoll pallinasle 
karann tea dusmanachea ghorabeant thaun dusrea ghorabeant 
Saibinn vhorunk raji nasle, vhelean manddavoll ji asli ti moddunk 
tankam dukh bhogonasli rokddech aite zatale. Hê manddavoli 
babtin somudaiant bhasabhas zali tednam tannim virodh kelo. 
Misant, novenant vantto ghetalim, Devachem Utor aikotalim. Hem 
Utor fokot tonddachi ucharnni zatali ani jivitachi kornni zaunk 
pavonaslem. Tumcheó somudaió amkam naka. Amcho proxnn 
tumchean suttavo korunk zaina zalear, somudaiak ieun koslo faido 
oso tancho proxnn. Amkam zai tem ami kortolim, hé bhaxen tim 
somudaiantlea her lokak sangtalim. 


Devachem Utor: - 

Sangat mhaka Devachea Utracho foll tanchea jivitant polleunk 
melltalo gai? Aicho vixoi'amkam “Deva Utor mon'xank ektthaita ani 
somudai korta" hacher lokx ghalunk apoita. Hanv ani mhozo 
ghorabo tea ghoddnentlea don ghorabeam porim vagta. Ami 
amkanch proxn korum-ia. Deva-Utor hé dixen amkam kitem sangta 
zait?Poilea vachpant amkam Daniel provadeachi khobor mell'lea. 
Daniél provadi Devachea utrak sodam uktto aslo ani tea 
pormannem aplem jivit manddtalo. Israel porjek Babilonient nirvaxi 
koxim vhel'lim. Daniel-ui tafiché modem aslo. Deva khuxi korunk 
Daniel vavurtalo dekhun Dev tachea sangata aslo, axirvadan 
bhortalo ani sopnam parkhunchi, tancho orth diunchi kurpa Devan 
taka dil'li. Aiz ami aikolem koxe bhaxen Nabukodnozorak poddlolem 
sopon Daniel parkhita ani tacho orth taka sangta. Hea raza uprant 
tachea raiponnacho vó razvottkecho xevott kitem zatolo to taka 
sangta. 

Xubhvortomanant Jezu Jeruzaleachea Devmondirachi 
nisonnttonachi khobor korta. Hea Devmondirant Judev lôk Devak 

bhozunk ektthaim zatalo. Ais pois thaun Judev lôk hea 
Devmondirant char mukhel porbank ektthaim zaunk vavurtaloch. 
Hea Devmondiracher tanchem vhoddvik ani khaxeiponn disun 
ietalem. Te somzotale Dev hea mondirant ravta mhonnttôch hem 
mondir zaito kall togpachem. Jezu Judev zaun-ui osli khobor korta, 
hem amkam attvench distolem kiteak taka-i hea Devmondirachi 
opurbai asli. Jeruzaleachem nisontonn, bhuimkamp, voxeachi 
pidda, bhuk, bhirankul ghoddnneo zataleo, hem sogott sangun 
aplea xisank Jezu toiar ravunk apoita. Tancho duspott zaina zaunk 
punn te sodam ektthaim jielole Jezuk zai. 

Jezuchi dixa apnnaun poilim Kristanvam dhormdutanchê 
xikovnnek aitim aslim. Devachea utrachea bhonvtonnim aplem jivit 
tim manddun haddtalim. Devachem Utor tankam ektthaim 
dovortalem ani hê bhaxen somudai ghoddun dusreanchea 
gorzank pavtalim. 

Bhagevont Fransis Xavier Deva Utrachi as ruch aplea kallzan 
ballgun zaitea misanvachea ganvamnim Bori Khobor porgóttunk 
bhonvlo ani tea-tea ganvamnim Devachea Utrachea uzvaddant 
somudai ghoddlo. Fishery Coast, Cochin, Mylapore, Malacca, 
Japan ani Góyant tacho vaur zalo ani Deva Utrachi ghoddsann 
tea vattarantlea lokak dili. 


Amcho Zobab: - 

Ghorabeant: Devachem Utor ghorabe bandta. Deva Utra 
uzvaddant ghorabeant mogacho sonvad ghoddon ieta. Jitlé pavtti 
Deva Utor ghorabeant vachtanv, niall kortanv, Jivitacho Prokas ani 
Daily Flash amcho niall fuddem vhorunk vaportanv title-i pautt 
ghorabeant ghorabeachea vangddeancho ekvott vaddta ani 
ghorabo ghott mozbut zata. Devachea Utra vorvim borim muleam 
apnnaunk pavtanv. 

Somudaiant: Somudaiant ami ektthaim zatanv tednam 
Devachea Utrachea adharan amcho sombond ami vaddoitanv. 
Somudaiant Devachem Utor mukhel bhag gheta. Jivitachem utor 
ami kaddtanv, amcho khasgi onnbhov Deva Utra vixim vantt'tanv 
ani Deva Utrachea uzvaddant somudaiacheó gorzo dolleam 
mukhar dovrunk zata té bhaxen suttaveo korunk proitn kortanv. 
Somudaia vorvim amcho ekvott ghott zata, dusmankai sompta, 
mogachem vatavoronn nirmann zata, dusreancho husko dhórop, 
adharak pavop he xegunn apnnaunk ani somudai jivall korunk 
pavtanv. 

Somaz: Amcho somaz nitoll ani jivall zatolo zalear jem somazant 
vaitt vosta tem ami umttun kaddpachi goroz asa dekhik broxttachar, 
lonch ghevop ani divop, bebdikai, thoddeankuch bhagak gheun 

vavrop, suvarthi mon, aplinch bolsam bhorop, soimbachi grestkai 
dongor, nhöyo, ranam na korop ani adi. Hê bhaxen Göychi osmitai 
nattak korun uddovpachi thoddeanchim panvlam zaleant. Oslea 
vellar mhaka kiteak poddlam, mhaka tem lagona, oslem mon 
ghevun jiyevop sarkhem na. Devachem Utor amchê mukhar avhan 
manddta ani hea somajik proxnnank fuddo korunk amkam sfurti 
ani boll dita. Devachea Utracho Prokas amcher poddum di ani hé 
bhaxen ekamekachea sangatan ekvottan amcho somaz novsorunk, 
Bhagevont Fransis Xavieraché vinovnnen amkam adhar hea 
misant magum-ia. 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 73. 


Bhavartheanchim Magnnim: - 


1) Amchea Povitr Sobhechea fuddareamnim aplem jivit 
Devachea Utracher bandhun haddunk ani aplé porjek 
Devachea Utracho boro chorov diunk vavurlear puro mhonn, 
Bapa lagim magum-ia. 

2) Amchea serkari fuddareamnim porjechem jivit khuxal korunk 
ani soglle toricho vegllochar poisaunk ék novo niticho, 
mogacho, ekvottacho somaz ghoddun haddunk, Povitr 
Atmeachi kurpa tankam magum-ia. 


3) Amchea ghorabeamnim Devachea Utrak favo to zago diun 
— dór ek ghorabo Devachea Utracher bandhlole zaun 
Xubhvortomanachim muleam ghorabeachea ekvotta vorvim 
dokhol zaunk, Bapachi kurpa amkam magum-ia. 


4) Amchea piddest bhoinnam-bhavamnim aplé piddent 
Devacher xinn korun nhoi bogor Devacheruch aplo 
bhavarth ghott thiraunk ani hé bhaxen aplem jivit 
Devachea utrachea uzvaddant jieunk vavurlear puro 
mhonn Bapa lagim magum-ia. 


Novenacho Panchvo Dis 


Novembrachi 28", 2007 


Vixoi: - “Deva Utor pekoita ani ilaz dita" 


Proves Git: Sódtam Tuka (A — 24) 
Somia: Gavun 

Udgar: B — 8 —3, 4 slok 

Bhettounnechem Git: Tukach, Bapa (C — 38) 

Krist Prosad Git: Jezu mhojea & (D — 16) 
Xevottachem Git: Bhagevont Fransisk Xavierachea manak 


Survatechim Utram: - 

Pritivont Bhoinni-Bhavamnô aiz hea adunik somazant nodor 
marun pollelear monis zaitoch dukhovlolo asa, kuddi vatten tosoch 
otmik vatten, dekhunuch aiz monis hé dukhik ilaz sôdta. Ho ilaz 
amkam konn ditolo? Khöi ami vochpachem kai? Tôr asa ek vhodd 
ilaz diupi, ekach utran amchi kuddichi ani otmeachi pidda boro 
korpi ani amkam novea bollan bhorpi amcho Jezu Soddvondar. 
Sogllim tumi koxttovtat ani ojeachea bhara khal asat tim Mhojé- 
xim ieiat Hanv tumkam somadhan kortolom, hea Jezuchea 
utrancher visvas tthevun, tench Deva utor amkam pekoita ani ilaz 
dita mhonn vollkhun gheun, Devachi kurpa amkam soglleank 
Bhagevont Fransisk Xavierachea Novenachea panchvea disa 
magum-ia. 


Prachitachi Rit: - 

Somia Jezu, Tujem utor amchea jivitachi zhor, punn mogalla 
Jezu hé jivitachê zhorintlem pieunk ami fattim sorleanv, Tujem utor 
vachunk, niallunk ani tem amchea jivitant vevharant ghalunk ami 
visorleanv. Toxench Tujem utor gunnvont ani bollan bhorlolem ani 
tem amchea dukhink ilaz dita ani pekoita mhonn ami visvas 
dhôrunk chukleanv dekhun ami tujem bhogsonnem magtanv. 

Somia Gavun. 


Vachpam: - 
(Poilem Vachop — Dan. 5/1-6. 13-14. 16-17. 23-28; 
Xubhvortoman — Lk. 21/12-19) 


PROVOCHONAK SUCHNA 
Jivitacho Onnbhov:- 
Ek iadnik khõi aplé firgojent boro vavr kortalo ani hakach lagun 


23 


lôk taka mogan ‘amcho Father’ mhonntalo. Sodanch Misaché 
bhettent apnnak khoro ani jivo onnbhov di mhonn Jezu lagim to 
magtalo. Zori gonvilik vavrant ani muniarponnant boroch to 
porzolltalo tori bhitorli khuxalkai ani xanti to anvddetalo. Konnem 
tori taka Potta, Kerala ék retir korunk suchoilem. Suchna manun 
gheun to aplea eka ixttak gheun retirak gelo. Soglle dis boré 
bhaxen sarle ani nimannea disak piddent poddlo. “Taka kherit 
monachi pidda zalea” oxem kai zannam mhonnttalim. “Tachi mot 
udlea" oxem-i zaite somzotale. Khub gombhir poristhitik to 
sampoddlo. Soglleamnim taka sôddlo kai? Jivitant to chuklo kai? 
Osle vichar. Punn Jezun taka sóddlo na. Thoddo visóv ghetlo ani 
Jezucher patieun to portun soirannar ailo. Atam tachem 
mhonn'nnem: “Mhojea Jezun mhojem rupantor kelam, mhaka 
novem jivit dilam, ani mhaka tannem pekovnni dilea ani bhitorli 
khuxalkai ani kanti favo kelea". To fuddem mhonnta: “Atam hanv 
Kristachem hatiar koxem vavurtolom ani lokacho xellmollo bhavarth 
mozbut kortolom". Boro zatoch porian, hea iadnik bhavak zaite 
koxtt-tras taka bhógche poddle punn he soglle koxtt-tras tannem 
mogan fuddem vhele. 

Heach ladnik bhava bhaxen zaitim bhavam-bhoinnam aplea 
jivitant koxtt-dukh sostat. 


Devachem Utor: 

Jezu aichea disa aplea nanva pasot ubim ravtoleank koxtt- 
dhumallo sonsunk poddtolo mhonn ugddas korta. Amchim 
ghorchim legit amcho dvés kortolim mhonn xiddkaita punn xevótt 
porian thir ravta to aplem jivit samballtolo mhonn kollit korta. The 
world will offer a man roses, roses all the way, comfort, ease, 
advancement, fulfillment of his worldly ambitions. Jesus instead 
offered his followers hardship and death. And yet Jesus proved 
to be right. Jesus made promises, great promises to his disciples, 
but they referred to the next world. "My Kingship is not from this 
world" (Jn. 18/36) Jesus told Pilate. All this is verified in Jesus’ own 
witness, his martyrdom, his cross and resurrection. 

Dev sobar pavttim Aplea utramnim mon'xak apoita, buzvonn 
dita, ilaz dita, dhir dita (Ut. 15/1)..." 


Amcho Zobab: 

Amche koxtt-dhumalle vegllech toreche zait: konnank lognik 
jivitacho ekvott samballunk sosunk poddot. Konnank ghorabeacho 
ekvott samballunk koxtt poddot. Konn-konnak Jezuchea totvank ani 
muleank thir ravop kottin zait. Herank sonvsari vondavnneank patt 
korunk avgodd zait ... adi. 

Jezuchem nanv porgôttunk ani Tannem xikoil'lim totvam jieunk 
amkam ek avhan: Unch ani manachea zuttiancher asloleam sovem 
virudh zaunchem poddtolem, ghorcheanchi ttika gheunchi poddtoli, 
ixttancheô moskoreó khauncheó poddtoleó. Him zanno zaunui Jezu 
ani Tachea rajeachea totvam pasot ubim ravunk asanv ami toiar? 

Bhagevont Fransisk Xavieran kalljidarponnan koxtt-dhumalleank 
fuddo korun Devachem utor sobar ganvamnim porgóttlem. Aplea 
jivachi porva korinastanam ani sonvsarachi beporva korun zollim- 
mollim Devachem Raj sthapunk, ani lokak pekovnni diun to Goyant 
toxench sabar desamnim bhonvlo. Osokt, koxttovtoleam ani 
somazant bairailolea mon'xam sovem odhik móg ani husko tannem 
dakhoilo. Taché bhaxen, Devachem utor porgóttunk ganvam- 
ganvamnim ami bhonvunk goroz na. Amcheach ghorabeant, 
somudaiant, vavrachea zagear Devachem Utor vachun amchea 
utrantlean ani kornneantlean ami govai divum-ia. 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 69. 


Bhavartheanchim Magnnim: - 


Bara vorsam rogtpat zaloli ostori apnna bhitór bhavarthan 
mhonntta: “Hanvem Tachea angostrakuch hat lailear hanv borim 
zatolim". Ani Jezuch tika mhonnunk pavta: "Bhieum naka, tujea 
bhavarthan tuka bori keli". Tór sogllea bhavarthan ani visvasan 
amchim thoddim magnnim Bapak ubharum-ia. 


1) Povitr Sobhechea fuddareamnim, sodanch Devachea utrak 
poilo ani voilo zago diun, apnnak diloli zobabdari 
kalljidarponnan pallunk te apunnuch poile bhavarthache 
okhondd nomunne zaunk, tankam kherit kurpa magum-ia. 


2) Sonvsarachea rajkarbhareamnim, aplé porjek aplem 
dhormik jivit jieunk sot'tea ani soglleó sovloteó diunk, 
tankam uzvadd di mhonn magum-ia. 


3) Oddchonneô, proxnn, dukh, koxtt, pidda ietat tednam — 
Devan amkam soddleant oxem amkam dista. Oslea vellar 
amchea bhavarthachi topasnni zata mhonn amkam ugddas 
zaunk ani sogllo visvas Jezucher dovrunk xiklear puro 
mhonn, Bapa lagim magum-ia. 


4) Bhagevont Fransisk Xavieraché porbek amchi toiari kortana 
taché bhaxen Somiache dhiradik govai ami zaunk ani hé 
toren somazant vostoleam vaittank ami nopoit korunk bhar 
gheunk, Bapachi kurpa amkam soglleank magum-ia. 

Novenacho Sovo Dis 


Novembrachi 29", 2007 
Vixoi: - *Deva Utor vattek uzvadd" 


Proves Git: Devache vedi sorim A-8 
Bhettounnechem Git: Dhumpacho zoso pormóll C — 16 

Krist Prosad Git: Ekach Unddeant D - 10 
Xevottachem Git: Bhagevont Fransisk Xavierachea manak 


Survatechim Utram: - 

Pritivont Bhoinni-Bhavamnó, amcho Dev uzvadd. Toch sogllea 
uzvaddacho oromb. Ak'khi rochnna Tachea uzvaddan porzollta. 
Devan Aplea sasnnik ievzonnen mon'xak Aplea rupnneacho ani 
sarkeacho rochun hea sonvsarant Aplea uzvaddacho rupkar taka 
kelo, punn mon'xan patok adharun ho uzvadd paloilo. Hea vellar 
Devan Aplea sopurnn uzvaddak, Jezuk hea sonvsarant patthoilo 
ani Jezu vorvim kallokhant budlolea mon'xak portun uzvaddan 
bhitór kaddlo. 

Jezu zaun asa Devachem Utor. Hem Devachem Utor manun 
gheun ani tea utra pormannem aplem jivit manddun haddunk Dev 
dór mon’xak apoita. Zo konn hi Devachi xikovnn manun gheta taka 
Jezu taché sonvsari yatrent Aplea uzvaddantlean choloun Bapa- 
xim pavoita. Deva Utor vattek uzvadd hea vixoiacher aiz nialltanam 
Jezuchea uzvaddan cholunk, Bhagevont Fransisk Xavierachea 
Novenachea sovea disa magum-ia. 


Prachitachi Rit: - 

1. "Zoso Bapan mhozo móg kela tosoch Hanvem-i Tumcho 
kela. Mhojea mogan ravat”: 
Mogalla Jezu magnneantlean amcho sombondh Tujem sovem 
bandunk ani peleaché seve chakrentlean eka-meka sovem 
mogan vaddunk Tujem utor amkam uskaitalem. Punn ami 
magnnea bodlek T.V., internet ani her sonvsari vostunk odhik 
véll ani mol dilam. Amkam bhogos. Somia, Kaklut Kór. 


2. "Mhoji khuxalkai tumché sovem asché khatir ani tumchi 
khuxalkai purnn zaunché pasot Hanvem tumkam heó 
vostu sangleat”: 

Mogalla Jezu dór ék monis Tuje sovem ekvottun ravun ani 

monachi toxi kallzachi purnn khuxalkai tànnim bhógunk Tuji 

khoxi. Punn ami Tujé sovem ekvott bandché suater 

sonvsarachim ani patkachim gulamam zaleant ani hê toren 
niraxiponnant jieleanv. Krista Kaklut Kôr. 


3. “Hanvem tumcho môg kela, tosoch tumi eka mekacho 
korat’: 
Mogalla Jezu yatrekaram koxim amchi vatt cholta astanam ami 
eksurim nhoi punn dusreamchea sangatak jietanam mhonngé 
mogache sombondh samballun ami jiel’lim Tuka zai. Punn zaité 
pavtti apsuarthi zaun, ragan ani dusmakaien jieun ami Tujé 
sarkelo môg vanttunk chukleanv. Amkam bhogos Saiba. 
Somia Kaklut Kor. 


Vachpam: - 
(Poilem Vachop — Dan. 6/12-28; Xubhvortoman — Lk. 
21/20-28) 


PROVOCHONAK SUCHNA 
Jivitacho Onnbhov: - 

Aichea somazant sadhea mon'xachem jivit avghodd ani 
oddchonneamnim bhorlolem ami polletanv. Dekhik, onit, lonch 
divop ani ghevop (bribe) sodanchi chal zalea dista, sorkari 
kocherimnim gelear tancheô faili fuddem vochonant pôdon 
nastanam, vidyapittant zago sôdtanam thoim poixe lailear to 
rokdoch mellta na zalear zago mellonam. Nokri sôdunk gelear 
poixe dinastanam ti mellonam. Hê poristiticher nodor marlear 
somazachem jivit ani adhunik mon'xachem jivit kallokhant buddlam, 
hem spoxtt zata. Heô soglleô kornneô kallokhacheo kornneô. 
Heach kollokhi somazant ami zolmotanv ani vaddtanv oslea aplea 
kornneamnim ani mann’nneamnim ho sonvsar soglleank buloita, 
aplé vatten voddta ani aple gulam’ korta. Punn Devachem Utor hea 
gulamponnachea sanklleamnim bandlolea mon’xak ani somazak 
uzvadd zata ani vatt dakhoita. 


Devachem Utor: - 

Amcho Dev uzvadd. Uzvaddacho uzvadd To. Soglleô Tacheô 
kornneô uzvaddacheô. Tacho uzvadd boreacher tosoch vaittacher 
To fankoita. Matevachea Xubhvortomanant 5"** ovesvorant 14% 
vollint Jezu mon’xank uzvadd zaunk apoita. Uzvadda sovem ami 
tin gunn polletanv: Uzvadd kallokh poisaita, uzvadd vatt dakhoita 
ani uzvadd jivit dita. Jezu patki sonvsaracho uzvadd zalo. Zo konn 
Jezuchea v6 Tachea utrachea uzvaddan jieta to aplea jivitantlo 
kallokh v6 patok kaddun nitt rostean jieunk pavta. Mhonnttôch 
Devachem Utor kallokhant jietolea mon’xachea jivitantlo kallokh 

nopoit korunk upai. Dusrê suater Devachem Utor mon’xak Bapaxim 
vochpachi vatt dakhoita. Tisrê suater Devachem utor mon’xak 
Deivik jivitan bhorta. 


Aichea Xubhvortomanant Jezu kallokhi sonvsarant jietolea 
mon’xank kallokhacher zhuz manddunk, Apnnacher patieunk ani 
Aplea uzvaddan jieunk uskaita. Jezu mon'xank patkak lagun ietoli 
bhirant poisaunk ani Apli soddvonn svikarunk magta. Jim konn hé 
Jezuché xikovnné pormannem jietat tim kallza-monachi xanti, 
sovostkai ani khuxalkai apnnaunk pavtat. 


Amcho Gonvili Bap aplé Gonvllik chittint mon'xak Devachea 
utrachea uzvaddan jieunk uskaita. Jivitachea dór eka bhagant hea 
Devachea utracho uzvadd gheun Devachea nema-kaideam 
pormannem jieunk ani borea jivitacho inam' koso melea uprant 
Devachea rajeant ami sogllim asunk amcho Gonvlli Bap aplé 
Gonvllik chittint aplo husko porgétt'tta. 


Amcho Zobab: - 

Uzvadd ami fankarunk ani amich poilim uzvaddachim mon'xam 
zaunk Jezu ani Povitr Sobha amkam Ihan piraier thaun sobar upai 
dita. Povitr snanachea disa pettloli vat avoi-bapui ani podon- 
modonichea hatant diun tea sonvskara vorvim bhurgeak mell'lolo 
uzvadd sodanch zollto samballunk Povitr Sobha tankam ulo marta. 
Krizmachea sonvskara vorvim Povitr Atmeachi ghottai gheun 
apnnacho bhavarth ghott korunk ani dusreancho bhavarth ghott 
zaunk adhar diunk ho sonvskar Jezuchea uzvaddan bhórta ani 
Povitr Atmeachim dennim favo korta. Toxench her soglle sonvskar 
mon'xank uzvaddan jieunk ek upai. Tór hea sonvskara vorvim 
mel'loli kurpa ani Povitr Atmeacho uzvadd gheun Kristi jivit uzvaddit 
korunk amkam Devacho ulo. Bhagevont Fransisk Xavier ganvam- 
ganvamnim bhonvun ani Kristachi Bori Khobor porgóttunk ani he 
sonvskar porjek vanttunk tanchea jivitantlo kallokh poisaunk ani 
tankam Bapaxim vochpachi vatt dakhounk vavurlo. Hea novenant 
tachi dekh gheun ani mozot magun amchem khasgi ani kuttumbik 
jivit uzvaddit korunk amkam taché mozotin ani Devachea utrachea 
bollan pos mhonn magum-ia. 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 55. 


Bhavartheanchim Magnnim: - 
1) Devachem utor favo té porim vachun, xikun ani niallun, 
Devache porjek hea adhunik kallar atmik faideak poddta tê 

porim tem porgôttunk Povitr Sobhechea sogllea vhoddilank, 
Devacho uzvadd magum-ia. 


Devachem Utor mon’xank sot, nit, xanti, môg dita ani vatt 
chukloleank rostear ieunk uzvadd zata. Amchea 
rajkarbareamnim Devachea utrachea uzvaddan aplem sorkari 
kam’ ani nagrikanchi seva-chakri mogan ani umedhin korunk, 
hé porim mon’xanchi ani desachi udorgot zaunk tankam 
Bapachem boll magum-ia. 


Dedd voros zalem, konknnintlean bhaxantor kel'lem Povitr 
Pustok mhonngé Adlo ani Novo Korar amkam mell'la. Tór 
Góychea dór eka Kristi bhavarthean ani kuttumban tem 
vach'chem ani Devachea Utracho purai orth gheun ami sogllim 
Jezu kodden ani Povitr Sobhé lagim thir sombondhan jieunk 
pavunk, Bapa lagim magum-ia. 


Dór ek Kristacho pattlavdar, Jezuchem utor aikopi ani pallpi. 
Ami amchem jivit hea sonvsarant cholltanam, koxtt-dukh, 
addkholli, pidda, moronn onnbhovtanam Devachem utor 
amchea panvlank uzvadd, hem sot vollkhun gheun fuddem 
vochunk, Bapacho adhar magum-ia. 


Even if A mother should 
forget her child, 

7 will never forget you 

Is. 47/13 


Novenacho Satvo Dis 


Novembrachi 30", 2007 


ladnikam khatir Dis 


Vixoi: - *Deva Utor: sobdachi vollokh gheun, govai 


zaunk patthoita” 
Proves Git: ladnikachi Vakhann'nni | (A — 15) 
Bhettounnechem Git: /adnik Unddo Somorpita (C — 18) 
Krist Prosad Git: Tuka amchi goroz (D — 43) 
Xevottachem Git: Bhagevont Fransisk Xavierachea manak 


Survatechim Utram: - 
Pritivont Bhoinni-Bhavamnô, 


Orombak Sobd aslo. Sobd Deva sovem aslo. Sobd Dev zaun 
aslo. Uprant sobd monis zalo ani amché modem jielo. Devak 
konnem kodinch polleunk na, punn Bapachea gopant asa tea 
ekleach Putan, Jezun amchea Soddvonndaran, Tachi vollokh 
amkam dilea. 


Jezun, Aplea Bapachem karya fuddem vhorunk Apnnak zai 
tankanch apoile, Apnnam borabor ravun Apnnak vollkhunk ani 
Apnnank govai zaunk daddche khatir bara zannank nomiarle. 
Tantuntlo ektto Bhagevont Andre, zachi Povitr Sobha aiz porob 
pallta. 


Devachea Utrantlean Devak vollkhun, sonvsarant govai zaunk, 
dór ek ladnik, Jezucho aicho xis. Aichea kallar Jezuk vó Sobdak 
govai zaunk ek vhodd avhan, punn Devachem Utor hea avhanak 
fuddo korunk boll zata. Tór Devachea Utrachea uzvaddan 
Sobdachi vollokh gheun, ami soglleamnim ani kherit bhaxen 
ladnikamnim, dusreank amchea jivitantlean govai zaunk hea Misa- 
bolidanant teach Jezu Sobdachem boll magum-ia. 


Prachitachi Rit: - 

1. "Jezun Apnnak zai tankam apoile" (Avoi vó Bapui): 
Mogalla Jezu, Tunvem Tuka zai tankam apoile. Pedruk, Andrek, 
Matevak apoile. Aiz amchea kuttumbantlea bhurgeank- 
tornnatteank iadnik zaunk tum apoitai. Punn ami avoi- 
bapaiamnim amchea bhurgeank addkolli ghaleat ani amchea 

bhurgeamnim Tujea apovnneak nhoikar dila. Amkam bhogos. 
Somia, Kaklut Kôr. 

2. “Apnna borim aschê pasun bara zann Jezun nomiarle” 
(ladnik): 
Krista Jezu, Tuji vollokh diunk, Tuka purnntaien onnbhovunk 
xisank Tunvem Tujea sangata dhórle. Magnneak ani Tujea 
Utrak thoddo véll diun Tuka favo to sangat hanvem diunk na, 
Tujea onnbhovan vaddunk na. Krista Kaklut Kor. 

3. "Provochon korunk tankam dhaddché pasun Jezun bara 
zann nomiarle" (Ek Bhavarthi): 
Somia Jezu, Tum amkam soglleank apoitai Devachea Utran 
Tuka vollkhunk ani Tuka amchea jivitantlean Tuka govai zaunk 
pattounk. Tujea Utrak ami véll korunk na. Amchea utrant, 
kornnent ani jivitant Tuka govai zaunk chukleanv. Somia 
Kaklut Kor. 


Vachpam: - 

(Poilem Vachop — Rom. 10/9-18; Xubhvortoman — Mt. 4/18- 
22) 

Rom. 10/9-18 — Jezu Somi mhonn tujea tonddan tum ucharun 
tum vollkhun ghexi ani Devan Taka mel'leantlo punorjivont kelo 
mhonn kallzant thaun bhavarth dhórxi zalear, tuka taronn melltolem 
mhonn Bhagevont Paulu Romkarank sangta. 

Mt. 4/18-22 — Jezu chouga kharveank apoita (Simanv, Andre, 
Juanv ani Jakob). 


PROVOCHONAK SUCHNA 
Jivitacho Onnbhov: - 

Gel'lea vorsa ek Hindi cholchitr "Lage raho Munnabhai” 
Bharotant ekdom borem prosid'd zalem. Tea cholchitrant eka 
Munnabhaichi kotha asa. Munnabhai ek kotornak monis. 
Gunddagiri kortalo. Gandhicher taka uloup korunk apoil'lean, 
Gandhi babtint zanno zaunk sódta. Gandhik to sarko vollkhonaslo, 
hea khatir to eka pustokalayant (Library) vochun kaim dis ani rati 
Gandhijichea jivitacher adarlolim pustokam vachta. Itlem mon lavun 
to pustokam vachta ki kaim disam uprant taka soglleak Gandhiji 
dixtti poddta. Gandhi taché kodden uloita, tachea jivitant bodol 
haddta. Tachim utram, tacheó kornneó ani koslei tache nirnnoi 
koxe zaunche taka xikoita. Gandhijichea adharan dusreankui 
gandhigiri xikoita. Apunnuch Gandhichea jivitak govai zata ani 
dusreankui Gandhi bhaxen zaunk budh dita. 

Gandhichea jivitacher pustokam vachun Gandhijik to vollkhunk 
ani onnbhovunk pavta ani teach Gandhijichem jivit jjeun Gandhigiri 

korun, Gandhik govai zata. 

Khorem mhollear jim totvam Gandhi jielo tim Jezuchea jivitak 
sor zata. Oxem mhonnttat ki Gandhi zaitem Povitr Pustoka vorvim 
Jezu koddlem xiklo ani jieunk vavurlo. 

Zaite monis amkam melltat zannim Devachea Utrachea adharan 
Devacho môg onnbhovlo, khorea Devak vollkhunk pavle ani aplea 
jivitantlean Jezuk porgôttlo. Dekhik Nicky Cruz, Bhagevont Fransisk 
Xavier adi. Bhagevont Andre, zachi porob ami aiz monoitanv, Jezun 
taka apoilo. Jezu borabor êk xis zaun Jezuk vollkhun ghetlo ani 
teach Jezuk porgôtt kelo. 


Devachem Utor: - 

Jeremias provadi, Sorvespora Devachea sobdachi bariksannen 
vollokh ghevun, Sorvespora Devacho govai zaunk panviam marta. 
Dev taka Aplea Sobdacho govai zaunk patthoita ani Jeremias 
provadi aplea jivitachem somorponn Devak korta (Jer. 1/1-19). 

Bhagevont Paulu Romkarank boroun ugddas korta “Bori 
Khobor haddtat tanche paim kai bore”. “Kristacho nirôp porgôtt 
zaun kanar poddcho ani to kanar poddun bhavarth utponn 
zauncho” “Kristachi khobor aikunk goroz, tacher sotmanunk goroz 
ani tednanch ami taka porgôttunk pavtole” (Rom. 10/9-18). 
Bhagevont Andre, êk kharvi. Jezu taka apoita (Mt. 4/18-22). Kiteak 
apoita? — Apnna bori asché pasun, Apnnachi vollokh ghuenk, 
Apnnank kholaien onnbhovunk, Xubhvortoman porgôttunk 
dhaddché pasun, Apnnak govai zaunché pasun (Mk. 3/13-14). 


Amcho Zobab: - 

Devak ami polleunk na. Jezu, Devachea Putak-ui ami polleunk 
na. Devachem Utor amkam Devachi vollokh dita. Devachem Utor 
amkam Devachi khuxi, Devacho még, Devachi ievzonn amkam uktti 
korta. Devachem Utor vachum-ia, tacher niall korum-ia. Devak ami 
vollkhunk pavtoleanv. Disa-dispott’ttea jivitant Tacheach 
panvlamnim ami cholun ani dusreankui tich vatt dakhoun ami hea 
sonvsarant teach Devak govai zatoleanv. 

Ek ladnik, Devachea Sobdacho kherit porgôttnnar. Seminarint 
toxem dusream akarnnechea ghoramnim Devachea Utracho zaito 
obheas kortat. Tannim odhik Devachem Utor vachun, niallun 
Devak te vollkhunk goroz ani aplea nhoich provochonnantlean 
punn aplea jivit-dekhintlean khorea Devak govai zaunk goroz. 
Bhagevont Fransisk Xavierant toxench kelem. Apnnem poili 
Sobdachi vollokh ghetli ani Sobdacho govai zaunk, aplo maim dés 
Ispanha sóddun Bharotant ani Goyant ailo, portun ghora 
vochonastanam dha vorsam Bharotant vavurlo ani Chinaché vatter 

astanam, Sancian zhunvear aplo atmo Deva adhin kelo. 

Dór eka Kristavan ani Kristi kuttumbamnim Devachea Utrachea 
adharan Devak odhik ani odhik vollkhunk, Tachi khuxi zannom 
zaunk ani Dev dakhoita té vatten cholun aplea jivita vorvim Teach 
Sobdak govai zaunk goroz. Hé toren amchea kuttumbantle bore 
ani hurbevont iadnik somazant favo zatole. 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 23. 


Bhavartheanchim Magnnim: - 

1) Amchea dhormik fuddareamnim ani kherit bhaxen amchea 
iadnik bhavamnim Devachea Utrak chodd lokx diun, tacher 
khol xikop ani niall korun, nhoinch aplea provochonnantlean 
punn aplea utram-jivitaché dekhin Jezuk, Bapachea Sobdak 
govai zaunk, Bapa lagim magum-ia. s 

2) Amcho rajkarbhar choloitoleamnim, ani kherit bhaxen Kristanv 
rajki fuddareamnim Devachea Utrantlim muleam gheun 
porjechea ani poriavoronnachea boreponnak vavrunk, tankam 
Bapacho adhar magum-ia. 

3) Aplea bhurgeank Devachea molleant vaur korunk Jezu apoita 
tednam, avoi-bapaiamnim tankam addkoll haddinam zaunk, 
punn apleach bhurgeanchem dan hea vortea vavrak 
bhettoitolim zaunk, Bapa lagim magum-ia. 

4) Amchea tornnatteamnim sonvsari vostunchi axa sóddun Jezuk 
aplea jivitacho maz korunk ani Tachech govai zaunk pavunk, 
Bapa lagim magum-ia. 

5) Zaito kall Jezuchea molleant vaur korun zaite amche iadnik 
bhau mhataré piraiek pavleat, kuddint oskot zaleat vó kosleai 
piddank sampoddleat, tankam bori bholaiki ani sosnnikai di 
mhonn, Bapa lagim magum-ia. 

6) Seminarint xiktolea bhurgeamnim apli akarnni kortanam, aplea 
vhoddilanchea ani Devacheach Utrachea marg-dorxonnant 
akarun ieunk, Bapa lagim magum-ia. 


Bhettovnnechim Dannam: - 
1) Unddo - Soro ani Povitr Pustok: 

Ek ladnik, Devachea Utran amkam Devachi vollokh 
dita. Toxench Jezuchi kudd ani rogot unddea soreantlean 
favo korta. Ho Unddo-Soro hea Povitr Pustoka borabor 
bhettoitanam sogllea amchea padri bhavanche teag, 
tanche koxtt, tanche prosn, tancheó oddchonneó, tancheó 
pidda ani tanche proitn Bapak bhettoum-ia. 

Novenacho Atthvo Dis 


Dezembrachi 1", 2007 
Ontordhormik Mellavo 


Vixoi: - “Deva Utor mon’xall ani mogall ghorabe 


ghoddunk apoita" 
Proves Git: Dev amcho Bap A-6 
Bhettounnechem Git: Utor mhojea Devachem C — 42 
Krist Prosad Git: Ami Sogllim ek D-2 
Xevottachem Git: Bhagevont Fransisk Xavierachea manak 


Survatechim Utram: - 

Pritivont Bhoinni-Bhavamnó, Bhagevont Fransisk Xavierachea 
novenachea attvea disak ami pavleanv. Mon'xall ani mogache 
ghorabe ghoddunk aiz Devachem utor amkam apoita. Borochbor 
aiz ami ontordhormik mellavo hé suvater monoitanv ani 
somazant amche bhonvtonnim jietoleam dusream dhormanchea 
mon'xam sovem mon'xallaien ani mogachea bandpasam udexim 
jieunk ek kherit iotn kortanv. Oslo amcho iotn follvont zatolo 
zalear amche gorabe mon'xallaieche ani mogache zaunk 
Devachem Utor amkam sfurti ani nett dita. Bhagevont Fransisk 
Xavierachi mozot magun amcheam ghorabeam pasot ani amché 
bhonvtonnim jietoleam dusream dhormanchea mon'xam passot 
Deva lagim hea Dhin'vasnneché somorombhnnent khotkhotean 
magum-ia. 


Prachitachi Rit: - 

1. Bapa, dór ek kuttumb mon'xallaien ani mogachea 
bandpasamnim vaddun ieunk Tunvem Tujea ekleach Putak 
eka kuttumbant zolmank haddloi ani hem Nazaretachem 
kuttumb sasnnak ek foler korun dovorloi, amchea disa- 
dispott'tea kuttumbik jivitant Tujem Utor monis zalolea Tujea 
putak favo to zago amchea kuttumbant diunk na. Amkam 
bhogos saiba. Somia, Kaklut Kor. 


2. Jezu, Tum Tujea bhovxik jivitant Tujea utram udexim 
mon'xallaien ani mogan dusream lagim vagtaloi ani hé udexim 

eka mon'xak somjik ani mogall zaunk Tum ulo martaloi. Ho Tuzo 
ulo amkam dispott'to Tujea utrantlean aikunk ieta, punn ami 
tea uleak kan bere keleat. Amkam maf kor saiba. Krista 
Kaklut Kor. 


3. Povitr Atmea, dusrea dhormanchea mon'xam kodde ani her 
mon'xam lagim mogachea, manachea ani mon'xallaiechea 
bandpasanim bhonvunk Tum amkam Tujea uzvaddan, ani 
preronnan bhortai ani amkam nett ditai, punn dusream 
dhormant aslolem boreponn polleunché bodlek ami tanchem 
vaittuch pollelam ani kednam kednam-i tanchi ttika kelea, 
amkam bhogos saiba. Somia Kaklut Kor. 


Vachpam: - 
(Poilem Vachop — Dan. 7/15-27; Xubhvortoman — Lk. 21/34- 
36) 


PROVOCHONAK SUCHNA 
Jivitacho Onnbhov: - 


* _ Adlea Korarant, provadiam ani her Apnnak man'toleam vô 
Apnnachi khuxi korteleam ani Aplé bhirantin choltoleam 
mon'xank Dev il'lo illo apnnakuch uktto (Revelation) korta 
kednam kednam-i tor Apunn movall kallzacho mhonn To 
dakhoita zalear, choddso To Apunn ék khoddegant, darunn 
ani khast laitolo Dev mhonn porgôtt korta. 


* Tech bhaxen Apunn premaxi (jealous) Dev mhonn to porgótt 
korta ani Apnna fuddem dusre konn "Dev" asche nant 
mhonn To dittaien sangta. 


+ | Punn Novea Korarant Apunn êk vegllech torecho Dev mhonn 
To soroll dakholl korta. Novea Korarant Apunn mon'xakullak 
ék koddok xisticho Dev nhoi, punn ék mon'xall ani mogall 
Bapui mhonn Aplea Puta Jezu Krista udexim To uktteponnim 
dakholl korta. 


* Novea Koraraché survatekuch thaun Aplo "Sobd Apnna sovem 
aslolo to Sobd monis zata ani mon'xam modem jieta (Ju. 1/ 
1&14) ani ho sobd Davidachea gotrant ani ghorabeant eké 
durboll gotint zolmonk ieta (Lk. 2/4&7). 


* Ho Sobd Jezu Krist ghorabeant zolmota, ghorabeant vaddta, 
dusream ghorabeant  bhett korta (Lk. 4/38-39; Lk. 19/1-10) 
ani ghorabeant Aplea utrak poili voili suvat diunk apoita (Lk. 

10/38-42) Aplea utra udexim ghorabe mon’xalle ani mogache 
zaunk To apoita (Lk. 15/11-32). 


* Ho Sobd Jezu Krist somazant dusmanancho még korunk 
apoita ani dhumallo ditoleam pasot magunk apoita (Mt. 5/43- 
48). Tech porim dusream dhormanchea mon’xam sovem 
mon’xallaien ani mogan vagunk amkam apoita (Lk. 7/1-10). 


*  Aichea poilea vachpant Dev Daniel Provadeak eka 
dorxonnantlean êk sondex dita. Borem ani vaitt kitem ani 
borem urtolem ani vaittacho bhosm zatolo. Borem adartat te 
Devache bhokt ani Dev heam bhoktank nit korun ditolo. Hech 
te bhokt je Devacher patieun borem korunk vavurle te, 
mogacheó kornneó korunk vavurle te. 


+ Aichea Xubhvortomanant bi Jezu kherit bhaxen amché 
ghorantlé vaittové vagnnuké vixim amkam chotur korta. Vaitt 
vagnnuk, zaum ispa bhair khavop-pievop, mouz marop, 
sonvsarachea rattimnim amchim kallzam zodd korop haché 
vixim To amkam xidduk korta. 


* Ghorant jednam ami Devachem Utor vachtoleanv, tednam 
khas Jezu Devachea Utrak ami amchea kuttumbacho maz 
kortoleanv. Ho Jezu amkam Aplea Bapacho mon'xallaiecho ani 
mogacho sondex gheun ieta. 


Dev mon’xam modem ieun, mon’xall zalo, mogall zalo tech toren 
amcheam ghorabeamnim ami mon’xall ani mogall zaunk hoch Dev 
amkam apoita. Utrachea udexim eka ghorabeant mon’xall ani 
mogall zavop mhollear: 


* ghorabeantlea dusrea vangddeak “to” vô “tem” taka Devan 
rochla / rochleam toxench manun ghevop. 


*  ghorabeantlea vangddeachea chintnank man divop. 


+  ghorabeantlea vangddeachi oskotai vollkhun gheunk, ani tim 
chuktat tednam tankam udarponnan bhogsonnem diunk. 


* — ghorabeantleam vagddeam sovem husko dakhounk ani tanchi 
niga-gheunk odhik korun konn piddek sampoddla zalear vó 
ut'tor pirayek pavla zalear. 


*  ghorabeantlea vangddeak xubh vêll divop. Ghov-bailen eka- 
mekak véll korop, Avoi-baipain bhurgeank véll divop. 
Magnneak véll divop. 


+  ghorabeant tór Devachea Utrachea adharan vô preronnam 

ami oxem kortoleanv tednam ami dusream-i dhormanchea 
mon'xank tech nodren polletoleanv ani oxech nodren polletanv. 


Bhagevont Fransisk Xavier zo aplea tornattponnar, Devachea 
Utrak bhettché adim, khoddok toklecho aslo, zo soglloch 
vhoddponnak lobdololo, zo eké bhaxen titlo mon'xall naslo, to 
Devachea Utrak bhettlea uprant soglloch bodol'lo, to mon'xall zalo, 
to mogacho zalo, aplem vhoddponn ani namnna soddli, ani 
mon'xanché sevecho zalo. 


Amchea ghorabeamnim ani dusream dhormanchea mon'xam 
sovem mon'xall ani mogall zaunk, Bhagevont Fransiskak fuddem 
ghalun amkam Devachi bhorpur kurpa magun gheum-ia. 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 76. 


Bhavartheanchim Magnnim: - 


1) Devachem Utor vachunkuch nhoi vó aikunkuch nhoi, punn tem 
vachlea-aikolea uprant tacher niall korunk, Tachea adharan 
magnnem-prarthon korunk ani tem amchea disa-dispott'té 
chalint-vagnnukent bhitór haddunk ani hé toren ami sogllim 
mon'xallaien ani mogachea kornneamnim bhorlolim 
sakxidaram zaunk, Deva lagim magum-ia. 


2) Protek ghorabean Devachea Utrak kherit man diunk, aplea 
ghorabeachea sombondik jivitacho maz korunk ani hench Utor 
khorem margdorxonn dita tem gheun, apleam vagddeam 
modem somjikaiecho pul bandunk ani hé toren kuttumbik jivit 
satvikponnan jieunk, Deva lagim magum-ia. 


3) Zokmi zaloleam kuttumbanchea vangddeamnim, Devache 
Utrache porgóttnek mol diunk, aplem kalliz ani mon Devacher 
bodlun, aplea ghorabeant xantichem, eka-mekak man ditolem 
ani Dev-bhirantichem vatavoronn utponn korunk aplem 
kuttumbik jivit sufoll korunk, Deva lagim magum-ia. 


4) Ontordhormik mellavo aiz hé Povitr suvater amchem 
dhormpranth addaita tednam, ami sogllim, khoichea-i 
dhormanchim ami zaum, Devachea utrachea uzvaddan ami 
bhav-bhoinnponnan jieun amché modem dhormanche ontor 
vô vegllochar pois korun ekach Devachim bhurgim koxim 
jieunk, Devacho adhar magum-ia. 


Novenacho Novo Dis 


Dezembrachi 2", 2007 


Krist-lenneacho Kall 


Vixoi: - “Deva Utor: Kalljidarponnan somazantlem vaitt 
umttaunk uzvadd” 


Proves Git: Sorvesporachea manak A-28 
Bhettounnechem Git: Sorvespora manun ghe C-33 
Krist Prosad Git: Amkam puro Jezu D-3 


Xevottachem Git: Bhagevont Fransisk Xavierachea manak 


Survatechim Utram: - 

Pritivont Bhoinni-Bhavamnô, 

Bhagevont Fransisk Xavieraché porbé nim’tan aiz ami 
toiarechea nimannea disak pavleanv. Toxench aiz ami Krista- 
lenneachea Poilea Aitarant Sevadhormik novea vorsak survat 
ditanv. Amcho aicho vixoi mhollear “Deva Utor: Kalljidarponnan 
somazantlem vaitt umttaunk uzvadd." 

Somazant torekvar vaitt vosta ani tem vaitt umttaun uddounkuch 
zai. Hem kam' sompem nhoi. Vaitt vosta tem somzun gheunk 
uzvaddachi, ani tem umttaun kaddunk kalljidarponnachi amkam 
nirbel goroz. Punn ho uzvadd ani hem kalljidarponn amkam konn 
ditolo? Dubhav na, hea vavrant Devachem Utoruch amchea 
adharak ieta. Tór, Teach Devachea Utrachea uzvaddan somazant 
vostolea vaittachi vollokh gheunk ani tem kalljidarponnim umttaun 
kaddunk kherit kurpa ani boll hea Misant magum-ia. 


Prachitachi Rit: - 


1. Somia Jezu, somazant zaitem vaitt vosta. Tujea Utrachea 
uzvaddan Tum mhaka hea vaitta vixim khori vollokh gheunk 
apoitai. Punn hanvem besarmai kelea. Somia, Kaklut Kor. 


2. Krista Jezu, vaitta vixim vollokh ghetlearuch puro na. Portench 
zalear hea vollkhichea adharan somazantlem hem vaitt 
umttaunk Tum mhojé fuddeant avhan dovortai. Punn hanvem 
ang kaddlam. Krista Kaklut Kór. 

3. Somia Jezu, hem vaitt umttaun kaddchea avhanak fuddo 
korunk kalljidarponnachi nirbel goroz. Punn hanv bhizudd 
zalam. Somia Kaklut Kor. 


Vachpam: - 
(Poilem Vachop — Iz. 2/1-5; Dusrem Vachop — Rom. 13/ 
11-14; Xubhvortoman — Mt. 24/37-44) 


PROVOCHONAK SUCHNA 
Jivitacho Onnbhov: - 


Amchea xetant bhim' vomp'plea uprant, magir amkam borem pik 
mellché khatir, ami tachi zotnai ghetanv. Noddnni aili zalear tem 
xet noddtanv ani thoim asloli noddnni kaddtanv. Hi noddnni 
kaddtana ti porot iena zaunk, ami ti toddun nhoi, punn, umttun 
kaddtanv. Kiteak zait? Toddun kaddlear ti noddnni porot ieta. 
Umttun kaddlear ti porot ieunk xokona. Ani konnakuch naka 
noddnni porot ailoli. Hakach lagun ami soglle upai ghetanv: 
Kameream ghalun, poixe moddun, noddnni kaddtanv, sogllo véll 
xetacher amcho dollo dovortanv ani tacho khoinchech toren vibadd 
zaina zaunk jiv zhoroun vavurtanv. Ani xekim amkam kitem zai? 
Borem pik zalolem ani amche kodde bhorlole. 


Aichea somazant dubhava-vinn zaitem borem vosta. Punn hea 
borea borabor, jem porim team biam borabor noddnni-i dixtti 
poddta, toxench, borea borabor vaittui aichea somazant zaitench 
dixtti poddta. Heam nimanneam vorsamnim somazant vaitt vegllech/ 
atvech torechea vegan posrot veta tem amkam dixtti poddta. Hem 
vaitt unnem vó kobar zatolem zalear konnem tori hea vaittachi 
nond gheunk goroz. Konnem tori vaitt, vaitt mhonn tacher label 
launchi goroz ani tem umttaun kaddun uddounk kalljidarponnim 
panvlam ubharchi goroz. Ani hem ghoddunk uzvaddachi goroz. 
Punn ho uzvadd amkam khoim melltolo? Konn to amkam ditolo? 


Aicho vixoi "Deva Utor: kalljidarponnan somazantlem vaitt 
umttaunk uzvadd". Hói, Devachem Utor amkam vaitta vixim 
uzvaddaita, zagrut korta ani hech zagrutaien kalljidarponnim 
amchim panvlam marunk amkam apoita. 


Devachem Utor: - 

Izaias provadi, aichea Poilea Vachpant, aplem dorxonn amché 
mukhar dovorta. To mhonntta: 

"leiat, Sorvesporachea porvotar choddum-ia, Jakobachea 
Devachea Mondirant vochum-ia, To amkam Apleó vattó xikoitolo 
ani ami Tacheam vattamnim cholunk pavtoleanv. .." 

Mhonnttôch amkam khuxi asunk zai ‘Devachea porvotar 
choddunk, Tachea mondirant bhitôr sorunk. Izaias provadea vorvim 
amkam hem aiz apovnnem: 'leiat.' Dubhava-vinn ami mhonntoleanv, 
hoi ami aileanv. Hea Povitr zagear ami aileanv, hea Devmondirant, 
Bhagevont Fransisk Xavierachea paiam-xim ami aileanv. Kai bori 
vost! Izaias provadi fuddem mhonntta: “To amkam Apleó vattô 
xikoitolo.” Hôi, aiz ami hanga aileanv zalear, aiz To amkam Apleô 
vattó xikoitolo. Oxem zalear, kosleó zait Tacheó vattó? To aiz 
amkam kitem xikoita gai? 'Kalljidar za ani hea somazantlem vaitt 
umttaun kadd.' "Ani ami Tacheam vattamnim cholunk pavtoleanv". 
Kednam zait ami mhonnunk zata ami Tachea vattamnim choltanv? 
Jednam ami kalljidar zatanv ani somazantlem vaitt umttaunk 
amchim panvlam ubhartanv. Hem kednam ghoddtolem? Jednam 
Devachem Raj somazant vostolem. Hem raj nitichem, ‘torvari 
moddun nangor korun' xantin eka-mekaxim jieupachem. Zhogddim- 
zhuzam anink nant fokot ekchar, bhavponn ani móg. 


Stotrakarachim bhavnam amchim korun jednam ami 
mekhlleponnant mhonnunk xoktoleanv: "Sogllinch mhojim 
bhavbhoinn ani ixtt, dekhun oxem magtam “xanti tuka!" Sorvepor 
amcho Dev hanga thikann korun asa, dekhun tuka borem magtam! 
(slok 4, aichem Zobab Stotr)' Hoi, jednam ami eka-mekak 
bhavbhoinn ani ixtt mhonn manun ghetoleanv tednam, eka-mekak 
dubhava-vinn xanti anvddetoleanv; jednam amcho Dev amché 
modem thikann korun asa hachi zannvik amkam astoli tednam, ami 
dusreank borem anvddetoleanvuch. Oxem kortanv tednam vaitt 
apo-ap umttaun ietolem ani somaz boro zaunk pavtolo. 


Punn hem sogllem itlem sompem kai? Dubhava-vinn nhoi. Ami 
mannsugen jieunk goroz. Ani mannsugen jietana thoddeam 
vostunk patt korunk poddtoli: mouz, zogddim ani natkaieó (Dusrem 
Vachop). Aicho somaz amkam heam vostum vixim vóddta. Teó 
amkam bhuloitat, guspaitat ani chokmokaitat. Mouz ji amkam 
patkacho soeg zata taka patt korunk kitlem mhonn avgodd! Amchem 
ap-suvartponn ani sonvsari as zaité pavttim amchech modem 
bhed-bhav nirmann kortat ani nattkaiechim durgam ubhartat. Punn 
hem sogllem amkam salamoti kednanch pavoichem na punn 
nisonttonak. Hakach lagun Bhagevont Paulu aichea Dusrea 
Vachpant amkam 'nhidentlim utthunk' ulo marta. 'Kallokhacheó 
kornneó sóddun uzvaddacheô korunk' xiddkaita. Hi tachi 
xiddkaunni bherea kanar gheunchi nhoi. Na zalear ami Somi ieta 
tednam Taka nhidlole mellot vó kallokhachea kornneamnim 
guspolole mellot ani toxe mell'llear amchem kotta. 

Dekhunuch Jezu aichea Xubhvortomanant amkam sogllea vellar 
“zagrut ravunk” ulo marta. To fuddem amkam xiddkaun mhonntta 
“Hem mat zanno zaiat: chor kednam ietolo to ghorkar zanno aslo 
zalear, to zagrut ravtolo aslo ani aplem ghor foddun nagounk 
diuncho naslo. Mhonnttôch tumi-i toiar ravat, kiteak tumi chintinant 
té ghoddier Mon’xacho Put ietolo.” 


Aichea somazant “zagrut ravpachi” goroz hea kallar odikuch 
vaddlea. Adim ami susegad asleanv ani hacho zaiteamnim amcho 
faido ghetlo. Somazant fottingponn, onit, nagoup, chorop, 
dusreachim bhattam-bhensam aplim korop, luttop, piddapidd 
divop, sotavop, dadagiri korun chepun dovrop, durbollkaiecho 
faido ghevop, nit vikti ghevop, khotte govai ube korop ani 
duddvanchea khustar dublleam-lhanank aplea songitacher 
nachovop adi... aichea somazachi chal zalea. Ani amkam 
choddxem kaim poddun vochunk na oxem chitr disnneak ieta. Ami 
mhonnunk zata ami ozun nhidun asanv. 


Véll pavlo zage zaupacho. Mhonnttôch utthat, zage zaiat! Na 
zalear CHOR amkam sarkhi nagoun vinglli kortolo. Amchea 
Göychea somazant vaittacho kiddo vô rontto amchem Góy vegan 
kobar korit asa. Vêll pavlo somazant vostolem vaitt umttaun 
kaddunk, ani hea vavrant tuji ani mhoji goroz; amchi zonn-ekleachi 
goroz. 


Amcho Zobab: - 


Aiz ami amchea ontoskornnachi gombirsannen chovkoxi korum- 
ia. Amchem thoddeanchem ontoskornn itlem nibor zalam ki ami tem 
ghannank dovorlam xem dista. Zaitê pavtt ami Kumsar zatanv ani 
amchea jivitant asloli noddnni kaddun, porot borem jivit jieun, 
subham' follam diunk sódtanv. Punn khorem mhollear ami 
amcheant aslolem vaitt umttaun kaddunk proitn korich nanv. Na 
zalear amchea jivitant novsornni kiteak na? Vaitt odhik, odhik kiteak 
posrot veta? Zhogddim-dusmankaieo kiteak vaddot vetat? Eka 
mon'xak dusrea mon'xachem kiteak titlem poddun vochunk na? Ek 
monis voir sorlear dusreak nattkai kiteak? 


Somazant onit cholta tednam ami hat pangrun oge kiteak? 
Morchea-chollvoll korun, onit sompovunk ani nit sthapunk, vó vaitt 
umttaun kaddunk, borim mon'xam vavurtat tednam, zaiteam 
amcheam bhoinni-bhavamchi vagnnuk indifferent kiteak? Ami 
mhonnunk zata zait ami zage asat vó ami ozunui nhidhent 
bormetanv? Aiz Devachem Utor amkam somazantlem vaitt umttaun 
kaddunk uzvadd dita. Ho uzvadd gheum-ia, zage zaum-ia ani 

somazantlem vaitt umttaun kaddun ami atanch thaun amchim 
panvlam martoleanv mhonn bhas dium-ia. 


* Hea vixoiacher anink-anik mud'de zai zalear, polle Devachem 
Utor ani Amchem Jivit — Provochonam, hem pustok pan 35. 


Bhavartheanchim Magnnim: - 

1) Povitr Sobhechea vhoddilamnim, Devachea Utrachea 
uzvaddan somazant vostolem vaitt umttaun kaddunk porjek 
vella-vellar, provochonam ani xikounné vorvim, zagrut kelear 
puro mhonn, Deva lagim magum-ia. 


2) Amcho dés karbar choloitoleamnim, somazantlem vaitt kobar 
korunk panvlam martoleam soglleam boream monacheam 
mon'xank, aplo sogllo tenko ani mozot dilear puro mhonn, 
Deva lagim magum-ia. 


3) Somazant vostolea vaittak lagun zaitim amchim bhav-bhoinnam 
onit ani on'neai bhogtat. Osleam mon'xank favo ti suttka 
zóddun diunk amchech modle kalljidar fuddari upzoi mhonn 
Bapa lagim magum-ia. 


4) Ami zonn-eklo, hea Sevadhormik novea vorsak survat ditanam 
ani aiz hea novenant vantto ghetana, hea novenacho foll koso, 
amcheach jivitantlem vaitt ami umttun kaddunk ani somazant 
vaitt apli tokli ubharta tednam, ami tem mullak thaun umttun 
kaddunk favo te upai kalljidarponnim gheunk, amkam kherit 
kurpa magum-ia. 


“Behold 7 make all things 
NEW” 


Rev. 21/5 

BHAGEVONT FRANSISK XAVIERACHI 
DOBAJIK POROB 


Dezembrachi 3", 2007 


Vixoi: - “Bhagevont Fransisk Xavier Devachea Utracho 


ani Jezucho Sakxidar”. 
Proves Git: Devachea dongrar choddum-ia A-7 
Bhettounnechem Git: Amchim polle vordanam C-2 
Krist Prosad Git: Horeb porvotar ami D-11 


Xevottachem Git: Bhagevont Fransisk Xavierachea manak 


Survatechim Utram: - 

Pritivont Bhoinni-Bhavamnó, 

Bhagevont Fransisk Xavieran Jezuchea Xubhvortomanachi 
pott'tiddken (with urgency) sakxi dili. He taché sakxeche daiji ami. 
Aiz ami tachi porob dobajean kortanv. Xubhvortomana sovem tachi 
pott'tiddok asli ti ami apnnaunk vavrum-ia; Amchea Patriark Saiban, 
hea vorsache Gonvllik chittint amkam ulo kela tea pormannem, 
Devachem Utor onnbhovunk amchea jivitant Jezuché dixé 
pormannem jieunk ani ti dixa sonvsarant porzollaunk amchem karia. 


Prachitachi Rit: - 

Bhagevont Fransisk Xavierak zo man ditanv to kednam- 
kednam onttam purtoch; Xubhvortomana ani Jezu sovem umedui 
ani pott'tiddokui unnem. Hea Povitr Misak toiar zaunk, heam ani 
heram chukincho ugddas korun Deva lagim bogsonnem magum- 
ia: 

—  Ekloch Jezu Vatt, Sot ani Jivit; hea margdorxonnantlim ami 
zaitinch pois asanv. Somia, Kaklut Kor. 

—  Jezuchem koxtt-moronn hea kariachi sakxi; Tachea jivitachi hich 
bazu amkam naka zata. Krista Kaklut Kor. 

— Jezuchem punorjivontponn hea kariachem zoit; tench 
onnbhovunk amchi tank bhou oxir kelea. Somia Kaklut Kor. 


Vachpam: - 

(Poilem Vachop — Ez. 3: 16-21; Zobab — St. 95: 1-3. 7-8. 
10; Dusrem Vachop — 1 Kor. 9: 16-19. 22-23; Xubhvortoman — 
Mk. 16: 15-20) 

Devachem Utor khorem jivit diupi Utor; hea Utra pormannem 

choltat tankanch tem melita; Tem porgôttunk ani Tacho gunn 
mon’xank pavounk Dev aple protinidhi nem'ta ani pattoun dita; hi 
nem'nnuk ani pattouni manun ghetat tannim zobabdaren ti pallunk 
chodd mhotvachem ani gorjechem. 


PROVOCHONAK SUCHNA 


Devachea Utracho gunn, Devachea Utrachi sokot Tacho khud 
gunn, Tachi khud sokot. To gunn ani sokot addechim nhoi; ho 
gunn, hi sokot Devan prithum’ rochli tache velean spoxtt zata. 
Aplea Utra vorvim Tannem ti rochli. So dis om'ki-om'ki vost "Zaum", 
Devan mhollem; ani tea Utrak ti-ti vost “Zali”; Amchea Patriark 
Saiban Devachea Utrachea hea gunnacho ulekh kela; to boroita: 
"Devachem Utor nirfoll nhoi. Tem voilea-voilem nhoi. ... Jem to 
ucharta tem ghoddta.” (GC 4.1). 


Mon'xa sovem mat Dev ek veglli pod'dot vapurta. Mon’xak 
Aplea sarkho rochunk ievjita mhonn kolloita ani mati gheun taka 
kelea uprant Aplo jivitacho svas tachea nakachea puddamni 
ghalta ani taka tachi osmitai dita. (polle Ibid). 


Novea Korarant, Jezun vegllea-vegllea somoiar Aplea 
Utrantlean zaitim "vizmitam ghoddum-xim kelim. Jezucheach Utra 
vorvim gonvancho unddo ani dakancho soro Jezuchi Kudd ani 
Rogot zatat. 


Punn, mon'xanché sakxentlean hea Devachea Utracho gunn 
spoxtt zauncho — hi Devachi ievzonn. Aplea Utra vorvim rochloli 
prithum' sambhallpak Tannem mon'xak hukum' ghalo; Aplé porjek 
ghoddunk, tika akarunk, tika suttkechea margavelean cholounk 
Tannem mon'xank apoilet ani tankam margdorxonn dilem; tanche 
modle Abraham', Moises, provadi, Israel porjeche raza ani iadnik. 
Ani Jezunui zalear jem karia vevharant ghalem tem Dev koso 
khorem, punn Aplea mon'xeponnantlean vevharant ghalem. Haché 
voir amcho Patriark Saib boroita: "Devaxim vochpachi vatt 
kednanch soroll nhoi; addmellim asat, bhitorlim toxim bhailim. ... 
amkam vatt dakhoupi ekloch Jezu, Devacho Sobd.” (GC 4.4). 


a) Hem sot amkam aichea Devachea Utrantlean spoxtt zata. 
Aichea poilea Vachpant, Dev Ezekiel provadiak sangta: 
"Mon'xachea puta, Hanvem tuka Israelachea Ghoranneacho 
pahrekar nem'la. Mhojea tonddantlem utor aikota tednam, 
Mhojea Nanvan tankam xiddkai." Bhagevont Paulun-ui hea 
apounneachi vollokh ghetli: “Xubhvortoman porgótt korchem 
kam' mhollear ... Devan mhojer ghal'lo kaido; tem hanv porgótt 
korinam zalear, mhojem kotta!" Ani Devachem Utor 

b) 


c) 


porgóttpachem karia khud Jezu Aplea xisanche suadhin korta: 
"Ak'khea sonvsarant vochat, sogllé rochnnek Xubhvortoman 
porgóttat." Devachem Utor Devachem; Xubhvortoman-ui 
teach Devachem Utor; Devan hem koxem-i porgótt korum- 
ietalem; torui Dev mon'xancho sohokar magta. Hea utramnim 
amcho Patriark Saib hem sot spoxtt korta: "Ek-eklean, Povitr 
Sobhecho vangddi koso, aplea jivitant — chintnamnim, 
kornneamnim ani utramnim — him Jezuchim utram hajir korchi 
goroz asa." (GC 3.3.c). 


Anink ek sot aichea vachpantlean thavem zata tem mhollear 
Devak visvasant gheun, Taka zai té bhaxen, tem porgótt zaunk 
zai. Poilea Vachpant toch Dev Ezekiel provadiak xiddkaita: "Eka 
khottea mon'xak Hanv oxem mhunnot zalear: 'Tum mortoloi', 
ani tum tea mon'xak xiddkainai zaxi zalear, ... tachea 
mornnacho Hanv tuka zobabdar kortolom. ... eka noxttea 
mon'xak xiddkaixi zalear ... tum tuzo jiv vanchoitoloi." 
Xubhvortomanaché porgóttnnent aplem karia kitem tem spoxtt 
kelea uprant Bhagevont Paulu ho udgar ucharta: 
“Xubhvortoman haddta tea axirvadant mhaka vantto mellchea 
khatir, Xubhvortoman vistarché pasot hem sogllem hanv 
kortam." Porgótt zalolea Xubhvortomanacher bhavarth dhôrtat 
ani Povitr Snan ghetat taché velean ho visvas vevharant ieta: 
Hem Xubhvortomanant kollon ieta. Devachea Utrachea hea 
gunnacher lokx ghalun, amcho Patriark Saib oxem boroita: 
"Devachem Utor kitem nokhllo mhonn na, Devachea Utra lagim 
kitem ghoddona mhonn na." Tea fuddem rokddoch to boroita: 
"Sorginchea rajea vixim vichar kortolea tornatteak Jezucho 
zobab vhodd zannvaiecho ani tachem kalliz topasta toslo; 
pordvari bailek mornnachem formonn marunk sódtolea 
Judevank Jezu apleach ontoskornnachi choukoxi korunk laita 
ani te Judev ekan-ek koddsorun vhetat." (GC 4.3). 


Tisrem ek sot: hea visvasant Devachem Utor porgôtt'tolea 
vorvim Dev ghoddun haddta tench ghoddta; poilea Vachpant 
"Eka khottea mon'xak Hanv oxem mhunnot zalear: 'Tum 
mortoloi' ... tum eka noxttea mon'xak xiddkaixi ... ani to apli 
vankddi vatt sóddun diunk kobul na zait tór, noxtto monis aplea 
guneanva pasot mortolo ..." Xubhvortomanant bhavarth 
dhortoleam ani Povitr Snan ghetat tanché sovem Jezun 
bhasaunneó keleó; ani Sorvespor tanchem utor thiraitalo. ^... 
hé koblaticho — Novea Koraracho somudai mhollear Povitr 
Sobha. Jezunuch sthaploli Sobha ti. Aplea Utra vorvim tika 

Tannem ektthailea, Apnna sangata ekttaim tika sambhall'lea; 
Devachem Utor aikun Devacho Korar sambhalltoli. Heach 
pasot Povitr Sobhent Devachem Utor porgôttunk ani Jezucho 
onnbhov gheunk nirbhel gorjechem", oxem amcho Patriark 
Saib boroita (GC 3.3.c ani a.). 


d) Bhagevont Paulu aichê chittint boroita tea pormannem 
Xubhvortoman porgôttchem kam’ vhoddvikechem karonn nhoi, 
punn ek kaido; heach pasot, to fuddem boroita, Xubhvortoman 
dita te hok’k sôddun dita ani tem funkott porgôtt korta; ani tem 
itlem funkott ki jam mon'xank to tem porgótt korta to tancho 
akar gheta: gulamam modem gulam', osoktam modem osokt, 
tore-torechea loka pasot tanché modlo eklo. Haché vixim 
amcho Patriark Saib boroita: "Ani jednam Mhaka zomni vhelo 
ubhartit, tednam Hanv soglleam mon'xank Mhojé-xim oddun 
haddtolom' (Ju. 12: 32). Mon’xam modem bhonvun, tannem 
Aplea xisank ektthaim kele, jivit bodlunk ulo kelo ani tanché 
sangatim ék somudhai ghoddun hem karia fuddem vhelem. 
Aplea koxttam-mornnant, aplem rogot varoun, Jezun Apnnanch 
sovem ék korar sthaplo. Ani mornnantlo jivont zaun ék 
sasnnacho xik'ko marlo" (GC 3.3.a). Mon'xam modem bhonvop, 
tanché sangata ék somudhai ghoddop, koxtt-moronn sonsop, 
khursachem moronn morop mhollear mon'xacho akar khorik 
porian ghevop ani gulam' zavop. 

Devachea Utrache he gunn Bhagevont Fransisk Xavieran aplea 
jivitant onnbhovle ani heam onnbhovam pormannem jieunk 
vavurlo. Tornné piraier taka fokot apli nam'na zoddpachi itsa asli, 
Tiché pormannem jieupak tache proitn: xikun podvi zoddop, aplé 
kullieché kuveti pormannem jievop, rinn porian kaddlem zalear 
porva nasli: heam rinnak lagun aplea paik chitti to boroitalo, poixe 
magun. Kospaianchem jivit tachem: Bhagevont Inasan taka 
vhoddlea vignnantlo nivarlo mhonn itihaskar sangtat. 


Oslé poristhitint Bhagevont Inasachea thonddantlean 
Devachem Utor taka sadlem. Lhovu-Ihovu hem Utor tachea kallzant 
riglem ani tannem aplea jivitachi novsornni keli; Jezucho pattlav 
korisor tannem hi novsornni keli. Hé novsornnechem ek 
mhotvachem paul mhollear Bhagevont Inasa borabor ék novi 
sonvstha ghoddli. 

Devachea hea Utra vorvim taka ék sfurti zali ani Tachea sovem 
apli zobabdari konn ti tannem kholaien vollkhun ghetli. Jezu nanv 
vollkhunk pavunk nant tosle ganv ani dés asat mhonn taka kollon 
ailem ani iadnik zaina fuddem oslea misionari ganvant dhadd 


46 


mhonn to magunk laglo. Ani vochpachi sondi mellona fuddem, to 
1541 vorsa, tachea zolmachea 35"* vorsa disa, Abrilache Zoe 
Portugez razachea tarvant bosun Indiek ieunk to bhair sorlo ani 
1542 vorsa, Maiache 6"* to Göyam paulo. 


Tachi umed bhou vhodd. Jezuchem nanv porgôtt korunk 
Japanak porian to paulo ani Chinachê vatter astana Sancianv 
zunvear tannem aplo prann sóddlo. Itlé mozgotim Jezu sovem tachi 
umed ani pott'tiddok bhou vhodd. Indonesiak Moro zunve mhonn 
asat. Ganvcho lôk ghatki ani mon'xank khaupi mhonn nanv zal'lem. 
Thoim aslo tea padrik, ghatkeponnan, nistem marunk mhonn 
vhel'lo, punn modem somdirar pautoch taka dukhlun udkant 
bhuddoilo. Té meren thaun anink konn vochunk na ani vochunk 
porian toiar zaunk na. Tea zunvear 10,000 Kristanv asle punn 
nanvache; Dev-dhorm kitem tachi khobor tankam nasli. Heam 
Kristanvancho sambhall korunk ani anink lk Jezu sovem haddunk 
Bhagevont Fransisk Xavierak khoxi asli. Thoim vochpacho taka 
soglle bondh korunk sódi. Punn konnachich ani kiteachich porva 
korinastanam tea zunveanr vheta; ani thoim, soglleam addkholim 
modem, Jezuchem nanv porgótt korta. Taka koslich khatri nasli; 
apunn jivo urot vó apnnak marit osle dubhau aslet. Punn Devache 
rakhnnecher patieun to tea zunvear veta ani Jezu pasot to lokak 
zhoddun gheta. Hea tachea dhoronnacher boroun, eklo boroinnar 
mhonnta: "He taché kornnent kiteant ojap zaunchem: Devacher 
visvas dhórla tantunt vó nisuarthiponnan Jezu pasot vavurlo 
tantunt?" 


Heam ani osleam ghodditamnim tannem Devachea Utrak man 
dilo, dusreank Tem porgóttunk zobabdari ghetli ani tem porgóttun 
Devachea Utracho gunn kitlo vhodd to tannem porgôtt kelo. 


Devachea Utra sovem  amkam-i tich zobabdari. 
Xubhvortomanant ami aikoleam tim Utram aiz amchea kanar 
sadleant; ak’khea sonvsarant vochun Jezuchem Xubhvortoman 
porgótt korunk amchem karia. Hech dixen amchea Patriark Saiban 
hea vorsaché Gonvllik Chittint amkam ulo kela. Hi zobabdari 
amchea khasgi jivitant, amchea ghorabeamnim ani somazant 
vevharant ghalunk ulo kela. 


Amchea khasgi jivitant, Jezucho uzvadd ozun pavunk nant tosle 
kallki konnxe asat, uzvadd paula zalear porian Jezuchea 
uzvaddacho porzoll disona. Hi zobabdari amchi, Devachea 
visvasacho zobab diunk zai ani hea zobabantlean Jezu porgótt 
zaunk zai. 

Amchea ghorabeant, ghov aplé bailek man na diun, bail aplea 
ghovacho favo to móg na korun, dogaimchea-i bhurgeam sovem 

47 


udharponn na asun Jezuchem Xubhvortoman oslea sombondant 
pavounk na. 

Somazant zaito kallokh asa: poriottonnak lagun ék kallo kali 
Góykarancher ailolo asa; rajki mollar bauleancho khell cholta ani 
porjechem konnak poddunk na oxem dista; zobabdareche monis 
khoinch disonant. 

Heam ani osleam poristhitimnim Xubhvortoman pavunk zai. 
Tantunt Jezucho koslo uzvadd fankunk zai — haché voir lokx 
ghalunk zai; hoch uzvadd zonn eklean apnnaun to aplé 
bhonvtonnim fankarunk zai; Bhagevont Paulu boroita té bhaxen 
Xubhvortoman porgóttpachem karia vhoddvikechem karonn nhoi, 
punn ék kaido. Ani hea natean tem porgóttunk, kosloch apleacho 
faido pollenastanam Devaché sevé pasot soglleancho gulam' 
zavop hi ek nirbhel goroz. Bhagevont Fransisk Xavieran hem 
margdorxonn dilem tem apnnaun pott'tiddken Jezuchim sakxidaram 
zaum-ia. (Chotrai: Haché vixim Gonvllik Chittiche: (4) Devachem 
Utor ani amchem Jivit hea bhagant polleunchem ani ap-apleak 
dista tea pormannem mud'de gheunche.). 


Bhavartheanchim Magnnim: - 

1) “Mon’xachea puta, ... Mhojea tonddantlem utor aikotai 
tednam, Mhojea Nanvan tankam xiddkai." 
Novea Israelache pahrekar Benedikt, amcho Pap Saib, 
Filipe Neri, amcho Bisp Saib, her Bisp Saib ani tannim nem'lole 
gonvili; Devache Bore Khobreche porgôttne vorvim Tacho 
husko dakhounk vavurlear puro mhonn, Deva lagim 


magum-ia. 
2) “... tunvem taka xiddkaunk naim mhonnttôch, to aplea 
guneanva pasot mortolo ...; punn tuka hanv tachea 


mornnacho zobabdar kortolom.” 

Ap-aplea desachea nagrikanchi zobabdari deskar- 
bhareamnim ghetlea; hachi purnn vollokh tannim gheun Deva 
fuddem ti zobabdari pallunk vavurlear puro mhonn, Deva 
lagim magum-ia. 


3) “Xubhvortoman mhaka dita te hok’k sôddun, hanv te 
funkott porgótt'tam, hantunch asa mhoji mozuri." 
Ami Kristi bhavarteamnim hachi khol vollokh gheun, apunn 
asat, vavurtat team zageancher, Bhagevont Fransisk 
Xavieraché dekhin ani mozoti khal Jezuche sakxidar zaunk 
vavurlear puro mhonn, Deva lagim magum-ia. 

4) 


5) 


"Ak'khea sonvsarak vochat, soglle rochnnek 
Xubhvortoman porgôttat.” 

Ak'khé Povitr Sobhechem hem karia tem amché Góyche Povitr 
Sobhen apnnaunk ani Pio bharavea Pap Saiban 50 vorsam 
pattim ulo kel'lo tea pormannem amchea padrimnim, 
mottvaxea bailam-dadleamnim toxem griosthi bhavartheamnim 
Xubhvortoman porgóttunk apounnim, Deva lagim magum-ia. 


“Mhojea Nanvan ... piddevontancher hat dovrun tim 
tankam borim kortolim." 

Povitr Sobha Jezuchem Xubhvortoman porgóttpachem kam' 
fuddem vhorunk piddestank ilaz ani koxttoutoleank somadhan 
diunk vavurlear puro mhonn, Deva lagim magum-ia. 


Early on, Solomon sought 
neither long life nor wealth, 
but only discernment for 
administering justice. 
God was pleased with him. 


Devachem Utor: 
Bore Khobrechi Sorgettani 


PROSTAVNA 

Zorui zaitea khasgi mon’xamnim Devachem Utor aplé 
porjechea jivitant haddunk proitn kel'le asat, torui ak’khé 
Göychê Povitr Sobhen aninkui lamb vatt cholchi asa. Ani hé 
toren Vatikani Dusri Vixv-Sobha Povitr Pustokachea 
munniarponna vixim zo adex dita, to pallpaché vatter asa. 
(Polle DV 21 — 25). Ho adex amche padri bhav aplim 
provochonam ani upxamam Devachea Utracher manddun vo 
Devachem Utor favo titlem vapddun pallcho asa. Nem’ kaide 
bhairainastanam, amchim provochonam ani upxamam 
Devachem Utor Bori Khobor mhonn porgôttnni zaupachi 
goroz asa. Sevadhormik somorombhnneó, Devachea 
Utracher manddun haddunk ani teó lokak vaz haddina ani 
oinni ani ruch nasloleó zaina zaunk vavurchem asa. 
Dekhunuch ojap nhoi zaitim vaddlolim ani tornnatim porian 
Povitr Sobha sóddtat ani koddsorlolea zomeamnim bhitór 
sortat. Hea Devachea Utrak bhettoilolea vorsant ami kitem 
korum-ia? 


HEA VORSA AMI KITEM KORCHEM? 


A. IADNIKANK: 


1.  Zaitim vorsam adim ami Siminarint xiktanam, dubhava 
viret ak’khem Povitr Pustok vachun kaddlam astolem. 
Tea uprant thoddeamnim tori anink ek pavtt vachlam 
astolem. Hea vorsa anink ek pavtt ami ak'khem Povitr 
Pustok vachun kaddum-ia. Amchea xelliam khatir ji 
leaflet toiar kelea, ti ami-i vaprum-ia ani ék-ék ovesvor 
vachtoch, hé leafleticher "cross" korum-ia. 


2. Dusrea disachea misak toiar zatanam donu-i vachpam 
adim fuddench vachun kaddum-ia. Tea uprant 
"Collegeville Commentary" vó "Barclay Commentary" vó 
"New Jerome Biblical Commentary" vachum-ia ani hé 
porim Povitr Pustokacho scientific obheas korun 
kaddum-ia. 

B. KUTTUMBANT: 


Devachea Utrachi girestkai amchea kuttumbank divop 
chodd gorjechem. Heach khatir amchea ghorabeamnim 
kuttumbachem Povitr Pustok eka manachea zagear 
dovorlolem asunk zai. Ghoddie oratori-xim vô 
magnneachea kuddant zöim ak'khem kuttumb 
magnneank ektthai zata, thoim tem aschem. Povitr 
Pustok manachea zagear dovorchi ji rit amché 
pustikecher asa ti vaprum ieta. 


Kuttumbacho ters zatoch, hem Kuttumbachem Povitr 
Pustok gheun dusrea disachim vachpam vachum ieta. 
Tea uprant kuttumbachea vhoddilan vó kuttumbachea 
eka vangddean Devachea Utra vixim dhakttulo niall 
korum ieta. Jivitacho Prokas vó Daily Flash-hacher 
dileat te niall vaprum ietat. 


Kuttumbachea Povitr Pustoka bhair, zonn-eklea lagim 
aplem khasgi Povitr Pustok asunk goroz. Duddvanchi 
oddchonn asa zalear, Novo Korar tori asunk zai. 


Amchea magnneant Povitr Pustok odhik vapuddchem 
dekhik Jevnna adim ani uprant magnnem, Tersachem 
magnnem, sokallchem, don'parchem ani ratchem 
magnnem — hea soglleant Devachem Utor aschem. 


C. SOMUDAI: 


Amche somudai Devachea utra bhonvtim ami bandunk 
favo. Devachem Utor na zalear amche somudai club-a 
bhaxen vó dusrem koslem-i social gathering distolem. 
Heach khatir somudaiachea zomatink ietanam sogllea 
vangddeamnim Povitr Pustok haddop chodd gorjechem. 


Somudaiachea zomatink zo vavr ghetat to Devachea 
Utrantlean ieunk zai. Dusrea utramnim Devachea 
Utrachea niallantlean ho vavr bhair sorunk favo. 


Devachea Utracho móg ani ruch vaddonk somudaiant 
thoddeo vostu kelear faideak poddot: dekhik Bible Quiz, 
Povitr Pustokantleo vopari 'act' korop, Bible characters 
presentation adi. 

D. BHURGEAM ANI TORNNATTEAM KHATIR: 


Bhurgeam sovem Povitr Pustokachi ruch vaddun 
vochunk, tankam Povitr Pustokantleo thoddeo 
goddnneo ‘act’ korunk laum-ietat. 


Povitr Pustokantlo êk utaro gheun, tornnatteam 
borabor bhasabhas korum ieta. Bhasabhas kelea 
uprant, tanchea sangata ilem magnnem korum-ieta ani 
uprant tankam ek avhanachem kam’ (challenging task) 
dium-ieta. 


Hea vorsa, Prachit Kallant ‘Santos Passos’ asat tednam, 
thodde koxttanche dekhave machier haddum-ietat ani 
uprant “Santos Passos” chalu dovrum ieta. 


Tornnatteank Povitr Pustok vachtanam, Povitr 
Pustokantle tankam avoddtat te slok venchun kaddunk 
ani aplé diary-cher boroun kaddunk sangchem. Hantle 
thodde tori dekhor korunk launche. 


Hea vorsa tori tornnatteank vachpam adim fuddench 
toiar korunk launchem. Poilim satolleachea disamnim 
zatolea misant ani uprant aitarachea / porbechea misar 
tankam vachpam korunk diunchim. Satolleachea 
disamnim vachi nastanam Aitarachea Misak vó 
Porbechea Misak, vachop korunk kednanch ghalchem 
nhoi. 


E. FIRGOJÉ KHATIR HEÓ VOSTU KORUM IETAT: 


Dór-eka ghorant POVITR PUSTOK pavunk soglle upai 
gheunche. Bhurgeank-tornnateank Nagri Lipint-ui 
NOVO KORAR asa mhonn ugddas korcho. 


Dór-eké firgojent Povitr Pustokachem Satollem vó 
Tridin vó Bible Festival manddun haddum-ieta. 


Firgojechea panvddear Bible: Associations ghoddun 
haddum-ietat. 


Kuttumbachea dispott'tea magnneant Povitr Pustok 
odhik vaprunk lokak xikoum-ieta. 


Khoichi-i êk bori pod'dot vaprun, ak'khem Povitr Pustok 
vachun kaddchem. Ami êk ‘leaflet’ toiar kelea ticho faido 
kaddcho. 

6. Povitr Pustokachea xibiramnim vantto gheunk lokak 
huskauncho ani ut'tejon diunchem. Varadan tech porim 
firgojent-ui oslim xibiram manddun haddchim. 


ri Lhanponnim thaun bhurgeank Povitr Pustok vachpachi 
sonvoim korchi. Rongit Povitr Pustok kaddlam tem 
bhurgeanchea hatant ghalchem. 


8.  Ghorabeant bhett korunk vetanam, sodam zainam 
zalear; vadd'disa somiar, ghorachea uktavnné vellar vó 
ghorant konnui morun gela zalear — hea oslea 
somoianr tori Povitr Pustokantlo utaro vachun, uprant 
magnnem korchem. 


9. Ladainhi vellar Povitr Pustok vach'chem. Stuti-Malent, 
him vakhann'nnechim utram koxim ailim tim, lokak 
dakhounchem ani hé porim Devachea Utra ani Marié 
sovem sombondh dakhouncho. 


10. Moratti uloupi Kristi vó Okristi lôk tujé firgojent asa 
zalear, tanché pasot amché lagim Bhurgeanchem 
Povitr Pustok ani Great Bible Truths asat. Amché 
kocherint thaun vhorun, tankam him pustokam funkott 
vanttchim. 


11. Sorvxevttim dór disak thoddo véll tori, Devachea 
Utracher niall korunk bud'h diunchi. Gorjeche ani 
mhotvache slok asat te dekor korunk launche. 


WORLD KONKANI LIBRARY 


III 


Acen No: 001796 


“Remember what the Holy God 
has done, and give thanks to him” 
Ps. 97/12 

POVITR PUSTOKA VIXIM 
AMCHE LAGIM ASLOLIM PUSTOKAM 


Povitr Pustoka vixim amché lagim him sokoilim pustokam asat: 
(1) Arsebispachi Gonvllik Chitt ani Her Magnnim Rs. 25 


(2) Devachea Utrachi Yatra Rs. 30 
Dei Verbum in English and Konknni + 
Teaching on Gospels + Pray with the Bible) 


(3) Sfurti ditoleô Jezu Kristacheó Xikovnneó 
Povitr Pustokacher attaplolem rongit pustok, 
bhurgeank ani okristi lokak chodd faideachem) 


(4) Devachem Utor ani Amchem Jivit Rs. 80 
(Provochonam) 


(5) Novo Korar — Amcho Sangati Rs. 60 
(Pocket Edition of New Testament) 


(6) Deva Utran, Kallza Gottheant, Jezu Jivitant Rs. 20 


(7) Bhagevont Fransisk Xavier, Devachea Utracho 
Ani Jezucho Sar Rs. 20 


(8) Igorjent lavpatho vhoddlo thoktto (Banner) Rs. 400 


(9) Povitr Pustok koxem vach'chem - 
haché vixim ék leaflet. Ins së? 


Voilim sat pustokam, hea Devachea Utrak bhettoilolea vorsak 
adar koso. Tea bhair him pustokam amché.kocherint melltat: 


Povitr Pustok (Romi Lipint) . . Rs. 300 
Novo Korar (Nagri Lipint) * ' Rs. 55 
ENGLISH 

Good News for You (Set of 5 books) 


The New Testament 
MARATHI 
Children's Bible Free 
Great Bible Truths Free 
Dusri kosli-i mahiti zai zalear sompork kór: 
Fr. Manuel Gomes, Secretary, Diocesan Commission for 
Biblical Apostolate, Pastoral Institute, Old Goa 403 402. 
E-Mail: bibcom@bsnl.in, Tel: 2284296 


AMI TUMKAM 
DHIN'VASTANV 


Hi pustika toiar korunk, hea 
sokoilea iadnikancho amkam 
adhar mell’la, tankam ami 
kallzant thaun dhin'vastanv: 
| Pri. Francisco-Cgpeiva, Socorro 


Pereira, Mario Dias, Ryan 
Bstibeiro, Agnelo Gomes ani 
Camilo Dias. 

Atanch for sÓdtai? 
HELP TO KEEP THIS BOOK 1ittnis 
FRESH & CLEAN , 


Tum oslez 


Devachea Utrachem Voros boré 
bhaxen somarombhunk sôdtai? 


Tor hea pustokancho faido kadd. 


Gonvllik Chit 

New Books a 


The above books on this year's theme are available 
for your reflection at the usual places and during 
the novena in the corridor of Bom Jesus Basilica 


